

Şähribossan Geldimämmedowyň Goşgular ýygyndysy.

Aşyk men

Watan seniň gülgün geýen,  
Ýazyňa aşyk bolmuşam.  
Tarypyňy dünýä ýaýan  
Sazyňa aşyk bolmuşam.

Şygrylarym ganat-perim,  
Düzüwdür pälím-netlerim,  
Toýlar sowan tez atlaryň,  
Tozuna aşyk bolmuşam.

Öz mertligin duýup giden,  
Söýülen hem söýüp giden,  
Atalaryň goýup giden,  
Yzyna aşyk bolmuşam.

Şat günleriň bir egine,  
Tesellidir ýüregime,  
Mele-myssyk çöregiňe-  
Duzuňa aşyk bolmuşam.

Şan getiren kowumyna,  
Bäs gelmeýän dogumyna,  
Seni söýen ogulyňa-  
Gyzyňa aşyk bolmuşam.

Güller hünçi deý düzülen,  
Ezelden waspy ýazylan,  
Ýaýlaňda owlak guzulaň,  
Bazyna aşyk bolmuşam.

Söýgä ýok ölçegiň-çeniň,  
Goýnunda ölçegim meniň,  
Ata ýurdum watan seniň,  
Özüňe aşyk bolmuşam.

Galkynyş aýdymy

Waspyň ýazyp ýetişemok heniz men,  
Gül ölkäm, şygrymyň dömen ýerleri.  
Bu gün maňa hemme zatdan eziz sen,  
Eý, göbek ganymyň daman ýerleri.

Ajap zaman,  
Haýrany men bu günüň,  
Mukama öwrülen solý-sagymyň,  
Meniň kir-kimirsiz çagalygymyň,  
Daňyň ak süýdüni emen ýerleri.

Şükür tupan ýatdy,  
Sowuldy duman,  
Ýyllar gaýgyrmady, siltedi zaman,

Yşgyň hanjarynyň elheder-aman,  
Bagrymyň üstüne çümen ýerleri.

Ine, bu gün  
Bagty gelip ýalkanan,  
Belent başly ynsan bilen galkynan,  
Öten ezizlerin eziz halkymyň,  
Könlüniň törüne gömen ýerleri.

Gul etmäge gelen,  
Misli şir peleň,  
Duşman haýbatyndan daşy gabalan,  
Şonda-da per bermän ata-babalaň,  
Gözlerin parahat ýuman ýerleri.

Diňe gözler bilen,  
Golaýna gelmän,  
Seredip müň küýi serinde jemlän,  
Şeýdip magşugyna söz aýdyp bilmän,  
Aşyk ýigitleriň dyman ýerleri.

Seniň gujagyňda,  
Dostlam-ezizlem,  
Waspyň ýazyp tüketmerin heniz men,  
Hawa, maňa hemme zatdan eziz sen,  
Eý, göbek ganymyň daman ýerleri.

Aýdymlyrym seniňki

Ykbalyma galam berdi Ýaradan,  
Oň jebri-jepasy agdyrды eňki.  
Tüm gijeler bagrym ezip döreden,  
Eziz Watan,  
Aýdymlyrym seniňki.

Mukamyňa on iki süňňüm gowşady,  
Pikir hyýalymam däl indi öňki.  
Ýaşyl geýen ýazlaryňa bagş eden,  
Eziz Watan,  
Aýdymlyrym seniňki.

Bitarap sen, Berkarar sen,  
Bagtly sen,  
Muňa şaýat bu zeminiň dört çüňki.  
Mähir beren gujagyňda bagtly men,  
Eziz Watan,  
Aýdymlyrym seniňki.

Habar alan halsyzlaryň halyndan,  
Hem solan güllere bagş eden reňki.  
Betpäli gaýtaran ýaman pälinden,  
Eziz Watan,  
Aýdymlyrym seniňki.

Kalba azar berýän, bilmedim neden,

Ýazanu-ýazmadyk, öňküdir soňky.  
Meniň bar baýlygym, işbu dünýede,  
Eziz Watan,  
aýdymlyrym seniňki.

Buýsanç

Kendirikde soňky urbaň bolaýyn,  
Hiç kes gül ýüzümde görmesin ünji.  
Ýaşyl düzleriňe gurban bolaýyn,  
Ata mekan,  
gözlerimiň guwanjy.

Tile sena edip, Hakyň birligin,  
Böwre dünýe maly berenok ynjy.  
Sabalaryň guradypdyr arlygym,  
Ata mekan,  
gözlerimiň guwanjy.

Ýagmyr ýagdy, gögüň düýbi deşildi,  
Bahary buşlana berdim söýünji.  
Toýuň sowdum, ýaslaryňa goşuldym,  
Ata mekan,  
gözlerimiň guwanjy.

Ýol gözledim, köňüllerde ýer etdim,  
Begençden gözüme düzüldi hünji.  
Seň üçin ölmejek aýdym döretdim,  
Ata mekan,  
gözlerimiň guwanjy.

Seniň bilen hiç bir ülke deňleşmez,  
Goýnuňda dünýäniň hazyna-genji.  
Bizi söýen ejelere meňzeş sen,  
Ata mekan,  
gözlerimiň guwanjy.

Daşa gitsem, didäm saňa zar bolar,  
Ynan maňa, gidip köňül begenji.  
Munda seni söýmedikler har bolar,  
Ata mekan,  
gözlerimiň guwanjy.

Dilegim bar, gel aýdaýyn göwneseň,  
Ýogsa azar berýär ýürekde sanjy.  
Soňky günüm gujagyňda ýygna sen,  
Ata mekan,  
gözlerimiň guwanjy.

Eziz maňa

Eý gül watan almalaryň, narlaryň eziz maňa  
Meň söýgüm müň ömre ýeter, barlaryň eziz maňa.

Ulus-ile aman-esen ýaz gelende ajaýyp,

Sähra üste seýkin basan, hüýrleriň eziz maňa.

"Ber Hak" diýen bir özüne, nalyş edip säherler,  
"Bir Hak" diýen takwalaryň, pirleriň eziz maňa.

Haýranda başy ýaýkasam, çykyp belent daglyga,  
Düşüp bagrymy oýkasam, garlaryň eziz maňa.

Bu topragy jandan söýen, başyn goýjak üstünde,  
"Men-men" diýen söwer dosty-ýarlarym eziz maňa.

Seň goýnuňda beýnim bekäp, dünýä akyl ýetirdim,  
Ata mekan eýwanlaryň, törleriň eziz maňa.

Bahar gelse, mahmal geýen, bu owadan dünýäniň,  
Waspyň ýaýan dutarlaryň, tarlaryň eziz maňa.

Üstünden geçdi nije jan, nijesi bagş etdi jan,  
Beg Görogly hem Oguz han, ärleriň eziz maňa.

#### BU ÝERLER

Pasyllaň sazyn bezenip,  
Çalan ýerleri bu ýerler.  
Owal başdan Hak nazaryn,  
Salan ýerleri bu ýerler.

Nesibe çekip dyz epen,  
Atam-babam döwlet tapan,  
Olaň mün aglap, mün sapar  
Gülen ýerleri bu ýerler.

Müşgül işleň sebäbiniň,  
Dertlileriň tebibiniň,  
Hak Allanyň Habybynyň,  
Alan ýerleri bu ýerler.

Watanym, dünýä gelenim,  
Gurbany ýagmyr-ýeliniň,  
Duşmanyň ömür gülüniň,  
Solan ýerleri bu ýerler.

Şükür döwletim ygtybar,  
Dur indi elde ygtyýar,  
Dostlaryň baky bagtyýar,  
Bolan ýerleri bu ýerler.

Gül diýarym bagy Erem,  
Ölsem ugrunda jan berem,  
Allahymyň lutfy-kerem,  
Kylan ýerleri bu ýerler.

Ýigitleri tapar şöhrat,  
Gyzlary bäs eder Zöhrä,  
Dünýäniň iň ajap sähra-

Seleň ýerleri bu ýerler

Dymmaga galmaz bahana,  
Hoş sözler gelsin jahana,  
Ýagşylaň ýagty jahana,  
Gelen ýerleri bu ýerler.

## TÜRKMEN

Duşmandan gorady namysyň-aryň,  
Owal çar tarapyň peýlenen türkmen.  
Ata-baba halallykdyr mydaryň,  
Zandy halallyga eýlenen türkmen.

Asylzada, ezizleriň hilinden,  
Sarsmaz döwlet tapan dogan ilinden,  
Merdi-merdanlykda gaýtman pälinden,  
Ähdi-wepasynda saýlanan türkmen.

Altyn ömrüň-şugla altyn asyrda,  
Baýdagyň dur al-asmanda pasyrdap,  
Gözüm ýetmez gör nijeme asyrlap,  
Ady dessanlarda söýlenen türkmen.

Ýyllaryň goýnunda taplaýyp taby,  
Öýi, at ýaragy, dony, zerbaby,  
Toýy-tomaşasy, dessury-däbi,  
Adaty ýüzlere sylanan türkmen.

Men sapara çykdy, soň yza tesdim,  
Çünki yat illerde ýüregim gysdy,  
Tomus düzleriniň mähri bar yssy,  
Aňzagy ýazlara taýlanan türkmen.

Belent kakyp dutarynyň taryny,  
Aýap watanyňy, herne baryny,  
Şükür ele alyp ygtyýaryny,  
Toýy ýer ýüzünde toýlanan türkmen.

Saňa

Men seni aldap bilmerin,  
Zybanymdan gaçar aýtjak sözlerim,  
Ýalandan aglap bilmerin,  
Çünki satar, içalydyr gözlerim.  
Ýadyňdamy, Weýis baba ugradan,  
Şol ajap hyrkaňy egniňe geýip.  
Aýralygyň hanjaryny sogruban,  
“Şu bolsun gapymda hyzmatkär” diýip,  
Möhür basyp, bir hat ýolla mähriban.

Meň nähili bagtlydygmy diýsene,  
Diňle janym enem, eziz pederim.  
Men şo gün şeýlebir baýram ederin.  
Başlan oýnumy gutaryp,

nokat goýup baryna,  
Şondan göni ýol şaýymy tutaryn.

Bu ýürek şeýlebir küyseýär ony,  
Şemal ýola salýar, ugradýar meni.  
Aşyp ýedi dagy, ýedi derýany,  
Barýan agyr, sensizlige çydamam.  
A, sen jebir-jepalara çydaman,  
Medinä göçüpsiň, eý, jan!  
Diýme gözleriň gaýgyly.  
Aýt, ahyry, a, men mundan,  
Nirä göçeýin Söýgüli!

Gün bilen söhbet

Gije geçdi hiç zat galmady düýnden,  
Bir özüm otyryn, girip dumana.  
Asyl-asyl bolan çolaşyk simler,  
Ýüregime oralan deý hamana.  
Bir zatlar-a ýazjak bolýan şu pille,  
Oýa batýan “Ýa bu soňky namamy”,  
Ysgynsyz sözleri çyrşaya ellem.  
Ýa bolmasa meň merdemsî göwrämden,  
Diňe sesim galypdyrmy, nämemi?!  
Kakmak üçin guýgularymyň taryna,  
Jyrk sary tyglaram görkezýä oýun.  
Seret şumat gök asmanyň ýüzünde,  
Günüň bir özi hojaýyn.

Eý, Gün, bu gün söhbetim bar seň bile,  
Saňa sary ýaglygymy bulaýan,  
Gorkýan, şoň üçinem öňürtileýän.  
Ähtnama baglaş meň bile.  
Ýatda sakla ezber meni.  
Şo gün juda ýanjakdygňy duýýaňmy,  
Magtymgulyň “Heyhat Güni” diýýäni,  
Ýakmajagýňa söz ber meni!

Menem saňa söz berýän.  
Ynan heniz bu golaýda, bu çakda.  
Seniň sary gulpak tyglaryň hakda.  
Düşünip wagtyňam bir çakdygyna.  
Söz berýän hiç ýazylmadyk namany,  
Ýazjakdygyma.

Hapyz agam

Kiçikäm gapyňy kän kakdym seniň,  
“Hapyz agam öýdemi?”  
Gygyrdym men, ýadamadym, armadym,  
Hapyz agam hä bermediň ýa munuň,  
Gamgyn sebäbi barmydy?!

Öýkeledim, hüňürdäp öz başyma,  
Daş çykmasaň Hapyz agam görersiň.

Asla goýbermen ýakaňy.  
Obaň çagalaryny toplaý daşyma.  
Barýas seň öýüňe sary ädimläp.  
Çykmasaň çykma bakaly!  
“Çagalar garaşyň, duruň siz bir dem,  
Mamam diýdi: “Öýünde ýok bu çakda.  
Ynha Hapyz aga çykar bir ýerden,  
Lagşan ýabysyn idekläp.  
Ýa-da içi gysyp, gidendir sähra,  
Belki siziň gara gözüňüz küýsäp.  
Gidiň, zor salmaň-da bogazyňyza,  
Aý, bere-bekgeýler diýsä”.  
Ýene-de ýaplanyp samanly tama,  
Peç ýaly hüňürdeýä mamam.

Bizde bolsa, sabyr ýokdy birjigem,  
Gaýtalap şol sanawajy, aýdymy.  
Hor bolup şol heňe gygyrýas ýene:  
“Hapyz agam öýdemi?!”

Hapyz agam hä bermediň asla-da,  
Senem ýa-da bizi gözläp ýörmüdiň?  
Öte giň göwrümlü bolduňmy ýa-da,  
Gamgyn sebäbi barmydy?!

#### OBADA

Bu ýerde has eziz güne bäs edip,  
Lowurdap ýatmasy yaşyl otlaryň,  
Şemal işen ýallaryny tasadyp,  
Uzaklardan kişnemesi atlaryň.

Aýaklaryny ýaba sokan gamyşlaň,  
Ses-selemsiz saňnyldysy näme üçin?  
Oraga ugraýar ümüş-tamyşda,  
Papagyny çümre geýen paýtunçy.

Basym garaldar ol dünýäň gohundan.  
Suwuň yaşyl perileriniň bagtyny.  
Gamyş irden mal oty bor ahyrda,  
Galanyňy tüýdük eder agtygy.

Gökde şol tüýdügiň owazyn eşden.  
Aglap geçer ala ýazyň durnasy.  
Ýakýa meni çisnemesi ýagyşlaň,  
Hem baglaryň diňşirgenip durmasy.

Enem, sen şu mahal ukuda dälsiň,  
Öýe yetip baryan, aýagym batga.  
Eýläk-beýläk hellewleýär mejalsyz,  
Mellegmizde serhoş kimin garantga.

Ine, oba, zat ýok göwnümi ýykýan,  
Daşda galdy "gitme" diýip ýalbaran.  
Käte öýsüz itler önümden çykýar,

Daň säher çaglary selpeşip ýören.

Ýöne gussalarym gidenok sa:bap,  
Humar bolan gara başym sām meniň.  
Sende çirim etmän geçipdir obam,  
Gijäm meniň...

Hoş gal, obam, gökde güne bäs edip,  
Lowurdap ýatmasy ýaşyl otlaryň.  
Çagy:r meni ýallaryňy tasadyp,  
Uzaklardan kişňemesi atlaryň.

## TÜRKMEN DÜZLERI

Türkmen halysy deý tämiz sährada,  
Ýaýylyp ýatandyr ýaşyl düzlerim.  
Şol düzlere gara ýürek gendeler,  
Gadam goýjak bolsa asla dözmerin.

Gözelligiň jadylaýjy gudraty,  
Seni biygtyýar özüne bakdy:r.  
Şonda seslenerler çopan telpekler:  
"Biziň her birimiz saralan takdyr".

Diňe sährany däl, Ene zemini,  
Görki bilen, reňki bilen bezeýän.  
Ýylgyryp oturan gyrgyzy güller,  
Atalaryň arzuwyna meňzeýär.

Şemal hüwdülese, düzler üwreýär,  
Ýok, men şundan başga mukam gözlemen.  
Giň düzlere ýaýrap gitdi köklerim,  
Indi özge ýerden mekan gözlemen.

Deňsiz-taýsyz gözellige bakmakdan,  
Hiç doýup bilenok, bu goşa didäm.  
Görmekçi bolsaňyz, uzaga gitmäň,  
Meni bu türkmeniň düzünden idäň!

## Oguz obasy

Gör gardaşym, haýrana gal, baş yrap,  
Ýakyn-ýady, jany-jana gatany.  
Ak ýaýlanyň gujagynda meýmiräp,  
Otyr ana, oguzlaryň hatary.

Oguz ýigdi alyp pilin, ýabagyn,  
Ýaýla gider kimkä ony oýadan?  
Häzir azan sesi oguz obasyn,  
Emaý bilen ukusyndan oýadar.

Ýigit säher bilen çeken keşlerin,  
Synlaýar, ýylgyrýar, niçiksi haldyr?  
Meger peýker hakda gören düşleri,  
Ony bu gijede ýatyran dälidir.



Ol birdenem oba tarap ýumlugar,  
Bedewiniň kişňän sesin eşider-de.  
Ýigidi garşylar peri gumrular,  
Gözleri ok, kirpikleri neşderler.

Ýigit bularyňam deňinden öter,  
Çünki başga gözel aklın dagadan.  
Oňa: "Şumat nirä barýaň" lak atar,  
Gumak ýolda çilik oýnan çagalar.

Çeşmäň eňňitlere çykasy gelyä,  
Büklüm-büklüm edip daglaň gerşini.  
Ýigidiň çeşme deýin akasy gelyä,  
Ezizläsi gelyä eýgörmüşini.

Hiç kim soramaýar, hallaryň nedir,  
Diňe şemal geçýär taýyp deňinden.  
Ýigit oýa batýar, "bilýän wah, odur,  
Şemal dälür şuwlap geçen deňimden".

Içi-içine sygman, özüne gelmän,  
Kesekläsi gelyär, edip gargyşy.  
Dünyäň aladasyn piňine alman,  
Şahadaky loňkuldaýan torguşy.

Aşyk ýigit gama batma ar bilen,  
Bu gün saýlan gyzyň alyp oguzdan.  
Bagta sary rowana bol ýar bilen,  
Çünki seniň toýuň tutdy oguzlar.

Bent

Boýun alýaň hemem görýäň,  
Takdyryň ezelligini.  
Köre neçüýn gürrüň berýäň,  
Güneşiň gözelligini.

Gorkut atany ýatlap

Gorkut atam toý toýla,  
Galmasyn arman atam.  
Bu gün dür saç, boý boýla,  
Sözleri perman atam.

Seniň dek başy bolan,  
Çaklar idim ýeňilmez.  
Şanyňa hoş sözleri,  
Saklar idim köňülde.

Bu gün sary çäkmenin,  
Daş işikde ýazynyp.  
Diýýär: "ýolun baglamaň,  
Dostlar Salyr Gazanyň.

Gelin öýün ýagmalaň",  
Gül bolup, gül-gül bolup,  
Açylýar Salyr Gazan,  
Eçilýär Salyr Gazan.

Tüm gijede aý dogdy.  
Aşyklar alçy gopýa.  
Domrulyň atsyz ogly,  
Eýläk-beýläk at çapýa.

Ine, çapar ýollar-da,  
Uzak menzil aşyryp.  
Şat bakar Gorkut atam  
Oguz ilin üýşürüp,  
At dakar Gorkut atam.

Bize seň dog-aň ýeter,  
Medet berer her işde.  
Gorkut atam gol göter,  
Ämiýn diýsin perişde.  
Çünki seň haýyr dog-aň,  
Menzillere aşyrar.  
Bir ömre berip dowam,  
Ýary ýara duşurar.

Ýogsa takdyr zabundyr,  
Gol göter Gorkut atam,  
Dogalaryň kabuldyr.  
Seniň sözlän her sözüň,  
Naýynsaba mähnetdir.  
Dosta ýüzüň merhemet,  
Bakyşlaryň rahmetdir.

Şat günüňde şatlanyp,  
Deň çekişip oduňy.  
Hasratyňa ýanandyr.  
Türkmen seniň adyňy,  
Ykbalyna ýazandyr.

\* \* \*

Gam topugyňa çykmaz, seň üçin sebäp,  
Dünýä giden aýdym-sazdyr Görogly.  
Gazma dutaryňa edersiň togap,  
Baran ýeriň ala- ýazdyr Görogly.

Ýalançy dünýäden geçipdir peder,  
Diňe bir-biregiň gaýgysyn ede,  
Ömür yeňip ýaşamaklyk dünýede,  
Atalardan galan yzdyr Görogly.

Dursa-da hemişe böwrüňe sanjyp,  
Saňa owal-ahyr bermedi ünji.  
Ýalançy dünýäniň hazyna-genji,  
Aýagyň astynda tozdur Görogly.

Men bu dünýä oýunmyka öýdüpdim,  
Däli siller kert gaýadan gaýdypdyr,  
Magtymguly Hakdan içen aýdypdyr,  
“Bu dünýä owadan gyzdyr” Görogly.

Munda dal gerdeni agyr sütemli,  
Bagry ýanyk pederlerim ötendir,  
Söýenimiz ata ýurdum Watandyr,  
Iýenimiz halal duzdur Görogly.

Şat geçirip tomuslaryň, gyşlaryň,  
Kyrk ýigidiň bile köňül hoşladyň,  
Soň diýdiň özüňe egip başlaryň,  
-Dünýä bir pursatdyr, azdyr Görogly.

Sylaglydyr, oguz ilim- ulusum,  
Pirini täç eder, söýer welisin,  
Dünýä mähir paýlar, ýitmez ýylsý,  
Kalbymyz gorkludyr, közdür, Görogly.

\*\*\*

Bu türkmeniň ykbalyny ýazandyr,  
Pyragynyň köňle ýazan namasy,  
Ýüregiňi ezim-ezim ezendir,  
Pyragynyň köňle ýazan namasy.

Döwletim bar gaýalary galadan,  
Gurduk ony medet diläp Alladan,  
Watanymyň jygasydyr tylladan,  
Pyragynyň köňle ýazan namasy.

Serhoş borsuň, meý almarsyň sakydan,  
Köňül içre mähir nurun akydar,  
Seni baky bagta sary äkider,  
Pyragynyň köňle ýazan namasy.

Diňe aýdym bolup sagy-solumda,  
Asman-Zemin arasynda galamda,  
Şu günüm hem ertäm bolar älemde,  
Pyragynyň köňle ýazan namasy.

Ýene-de watan hakda

Tutup atalaryň pendin,  
Ezizläp jandan ileri,  
Watan geçmişine ýandym,  
Seň üçin ýazdym bulary.

Kyn boldy ýollary ötmäm  
Kırpigi-kırpige çatman,  
Ynan ak gijeler ýatman,  
Seň üçin ýazdym bulary.

Gül ömrüm geçer şeydip meň,

Soňra gelmerin gaýdyp men,  
Dertdeşim bor öýdüp men,  
Seň üçin ýazdym bulary.

Seret bir-bire yrylyp,  
Günler geçdi zymdyrylyp,  
Göbek ganyň damdyranym,  
Seň üçin ýazdym bulary.

Deräňe çykdyň, oýnadym,  
Degräňe bakdym, doýmadym,  
Saňa söýgüm hiç goýmady,  
Şoň üçin ýazdym bulary.

Baýlygym, ölüp ýetenim-  
Diňe şygrym, bar bolany,  
Senden gaýry ýok Watanyň,  
Seň üçin ýazdym bulary.

Ömrümiň örküsiň Watan

Seret ata-babaň ruhy ýatandyr,  
Munda ömür dowam tapmaz pedersiz.  
Dogup-döräp sygnanyň Watandyr,  
Sen Watandan çykyp, nirä gidersiň?!

Goýup geçmişiňi, agdyryp salyň,  
Gamsyz çagalygyň, söýgiň wysalyň,  
Ýüzüň salyk bir garantga mysaly,  
Sen Watandan çykyp, nirä gidersiň?!

Oýanyňyň owazyna guşlaryň,  
Söýýän wagty ýakynlaryň-daşlaryň,  
Säher ýeli sypaýarka başlaryň,  
Sen Watandan çykyp, nirä gidersiň?!

Aladamy,  
geçip gider hiç olar,  
Ýadaw halyň çykyp kümüş bijeler,  
Gül goýnuna çagyryarka gijeler,  
Sen Watandan çykyp, nirä gidersiň?!

Öňe tutup, öz çykaran emriňi,  
Gulak salman, tutman Hakyň emrini,  
Örksüz goýmanamy, gözəl ömrüňi,  
Sen Watandan çykyp, nirä gidersiň?!

Bir ömrüňe, bir ykbalyň, bir başyň,  
Ýeke çeke bilmez panyň gerdişin,  
Söý, Watany, akyl eýle, gardaşym,  
Sen Watandan çykyp, nirä gidersiň?!

Atam ömrümiň örki, enem başymyň täjidir

Meniň ezizlerimdir ata ýurdy söýdüren,

Geçen günler geçdi gitdi, ýatlamak ne süýjüdir.  
Özi iýmän iýdiren, özi geýmän geýdiren,  
Atam ömrümiň örki, enem başymyň täjidir.

Söwer ýary taryp etdik, olaň waspyn ýazmadyk,  
Ýüzlerine seredip, hallaryny syzmadyk,  
Bizi pany dünýede ýele-güne dözmedik,  
Atam ömrümiň örki, enem başymyň täjidir.

“Ata-enä hormat et”: wesýet etdi nijeler,  
Giden gaýdyp gelmeýär, soň çykmaýar bijeler,  
Ruhuna Tebärek, Ýasyn okaýaryn gijeler,  
Atam ömrümiň örki, enem başymyň täjidir.

Sen aglasaň, eneň aglar, ataň bilmedik bor ýöne,  
Oňam bagry set paradyr, ynjalmaz ine-gana,  
Ylahym asy bolmady, bu iki mähribana,  
Atam ömrümiň örki, enem başymyň täjidir.

Tilleri lal-jim ekeni, gitmän şeýtan alyna,  
Ýamanlaryň ýamanlygyn tabşyran öz päline,  
Her demde, her hyýalda, şükür eden halyna,  
Atam ömrümiň örki, enem başymyň täjidir.

Ýaman günde özüni gam-gussa aldyrmadyk,  
Gören ýerde ah çekip, duşmany güldürmedik,  
Il içinde şat bolup, derdini bildirmedik,  
Atam ömrümiň örki, enem başymyň täjidir.

Görüp bolmaýar Allaň didaryna gowuşman,  
Hakyňyz berebilmeýäs, günämizi bagyşlaň,  
Öz ömrüni kemeldip, bize ömür bagyşlan,  
Atam ömrümiň örki, enem başymyň täjidir.

Sendedir

Men şu hakykata uýýan,  
Diýipdirler:Öwülýä -öý.  
Ýöne heý, barmyka söýýän,  
Meniň seni söýşüm deý.

Ant içdim, seredip Aýa,  
Ähdi-peýmanym sendedir.  
Sende ýalbardym Hudaýa,  
Dinim-imanym sendedir.

Sendedir tapan kemalym,  
Asal zybanym sendedir.  
Sendedir pikir-hyýalym,  
Derdi- pyganyň sendedir.

Bahana ýok, iç gysmana,  
Aýanyň, syryň sendedir.  
Bat aldym, uçdum asmana,  
Ganatym-perim sendedir.

Öýüm syrdaşym sen munda,  
Kalbyň ýarygy tendedir.  
Aryflaryň ody mende,  
Otsuz körügi sendedir.

Gören näme diýer maňa,  
Gitsem suw üstünde salym.  
Ýetmäge howlugýan saňa,  
Dolanyp gelmejek ýaly.

Waspyň edip, aman-esen,  
Toty-dahanym sendedir,  
Eziz öýüm öwülýä sen,  
Älem-jahanym sendedir.

\* \* \*

Çözmez düwülen baglary,  
Söýgi her köňüle ýatdyr.  
Söýgi şu gara daglaryň,  
Jigerin paralan otdur.

Söýgi dyňzap o ýan-bu ýan,  
Gursagyň ýaryp baradyr.  
Söýgi emi tapylmaýan,  
Bagra ýapyşan ýaradyr.

Ir säherden hünji dokan,  
Otlañ ýañaklary çygdyr.  
Söýgi Zemin ukudaka,  
Döşüne çekilen tygdyr.

Söýgüni alyp bolmaýar,  
Ol deňize düşen daşdyr.  
Söýgi hem ýorup bolmaýan,  
Hem görüp bolmaýan düýşdür.

ÝAZSAŇ...

Ýazsaň, gijäň keýpi zereň goýnunda,  
Aý asmanda ýüzün sallap otyrka.  
Ýazsaň dünýäň ähli derdi boýnunda,  
Asyl-asyl bolup, aslyşyp durka.

Ýazsaň, ýyldyzlary tesbi deý sanap,  
Bar mydaryň gaçyp, aýylsa essiň.  
Ýazsaň, ýürekdäki ýaralaň ganap,  
Gijeligi ukusyndan oýatsyn.

Ýazsaň, ýanyp setirleriň derdinden,  
Ýassyk edip duýgularyň dessesin.  
Ömrüň ýaryn owarrama berdim men,  
Köňle goýup rakyplaryň kyssasyn.

Ýazsaň, tagty arzuw edip özüňe,  
Diläp şygryň bilen baky galaryň.  
Men şeýle bir tagt salaryn özüme,  
Şonda maňa gözi gider şalaryň.

#### SÄHER BILEN SÖHBET

Ak daňlaryň, meňzine,  
Goýup gülgün möhüriň.  
Şükür, ýene gelipsiň,  
Salamälik, säherim.

Eda bilen näz edip.  
Agaçlar sülmüreşiň.  
Ýerdäki sary ýaprak,  
Ah, sen menin dertdeşim!

Serhoş bolan gök otlar,  
Urunýarlar ikiýan.  
Säher şu wagt täze bir,  
Bäşilenji okean.

Diýýäriň: "Gümra bolsaň.  
Demsalym epjek dyzym".  
Säher diýýär: "Elenip,  
Gel ýanyma, ýalňyzym".

Towlanjyrap akar suw,  
Akyp ýatyr salmadan.  
Beýhuş eden bu pursat,  
Ah, nämekä bilmedim?!

Säher sana güzerde,  
Şol aňk bolup otyryn.  
Ertir garaş bu ýerde,  
Saňa goşgy getirin.

#### WATAN

Saňa aý asmandan şöhlesin tutar,  
Sylar gara gyşyň atan mähnetin.  
Her näçe söýsem-de sen hakda, Watan,  
Bolmaz meniň badyhowa söhbetim.

Eziz Watan, sen meň üçin ýeke-täk,  
Elýetmez gaýa hem soňy ýok çeşme.  
Söýýän ýöne gygyrmaga güýjüm ýok,  
Öwmägede söz tapamok bagyşla!

Dünýä inip saňa düşdi gözlerim,  
Ýene munda ýere bi:rin ýanymy.  
Gussam meniň elwan geýen düzleriň,  
Ýaşyl bossanlaryň aldy janymy.

Ýok, ýat ülkeleri çekmedi keşdim,

Ýa beýhuş etmedi bigäne güller.  
Meniň sen hakdaky aýdymym eşidip,  
Saýramadan jyda düşdi bilbiller.

Saňa aý asmandan şöhlesin tutar,  
Sylar gara gyşyň atan mähnetin.  
Hernäçe söýsem-de sen hakda, Watan,  
Bolmaz meniň badyhowa söhbetim.

#### ÝITGI

Edaly gök tolkunlar,  
Meñzeş göm-gök düzlere.  
Suw almaga geldim men,  
Şol öňküje güzere.

Bir wakany ýatlasam,  
Demigýäriň daljygyp.  
Şu güzerde alma deý,  
Üzülipdi monjugym.

Däli derýa dyz epip,  
Ýalbarýaryň men saňa.  
Alyp giden monjugyň,  
Yzyna gaýtarsana!

Isläniňçe ýalbaraýyň,  
Ýalbaranma ökünmen.  
Ýok, bermerin diýýän deý,  
Baş ýaýkaýar tolkunlar.

Eý, monjugym, gitdiňmi ýa,  
Bakylygyň goýnuna.  
Ýa-da seni Ene balyk,  
Dakyp ýörmi boýnuna?!

#### GAR ÝAGÝAR

Çölüň ruhy käte gatnap ileri,  
Ýel kaňkaýa, süýräp üşän jesedin.  
Dymma garasarlaň münen simleri,  
Ikiýana hallan atýa ses edip.

Çakyr aýaz meçew alyp gijeden,  
Ak hasasyn dürtüp, çokanda derdim.  
Men önlerem gar ýaganda gijeler,  
Gar perisi bilen derdinişerdim.

Gar ýagýar, bu älem açanda gujak,  
Teşneligi öz mährine unadyp.  
Men heşelle kakýan, ertirki geýjek,  
Ädigimiň ýokdugyny unudyp.

Gyş gyş bormy, gar ýagmasa aslynda,  
Ýere pylçap güýzden galan ýapragy.



Şindem gar ýagyp dur ýedi ýassynda,  
Ýasgynjak edinip ene topragy.

Mežnunyň aýdany.

Ol Leylä ogşaýan,  
Ajaň şapagyň.  
Boýnundan ogşaýar,  
Ala köpegiň.

Ýüregi set para,  
Tapanok seýis.  
Ol Mežnun biçäre,  
Ol däli Kaýs.

Yşk ötdi janyndan,  
Ýok çaky-çeni.  
Diýýär öz ýanyndan:  
Geňlemäň meni.

Yşk oňa meýl eder,  
Ahym Leylidir.  
Bedenim: "Leyli" diýr,  
Ruhum Leylidir.

Ýelleň nepesiniň,  
Öpenidir bi.  
Leyliň obasynyň,  
Köpegidir bi.

Şoň üçin ogşadym,  
Sypadym ony.  
Süýeklem gowşady,  
Geňlemäň meni.

#### ASMAN HAKDA GOŞGY

Aý asmanyň tylla halkasy ýaly,  
Dogdy, bulut syryp gitdi desmalyn.  
Ýyldyzdan donuna çapraz çañňañy,  
Dakyndyňmy gök köýnekli, asmanym?!

Men seni söýýärim giňligiň üçin,  
Saňa içim gowzadýaryn, dökýärim.  
Şu mahalam petde-petde gar ýagýar,  
Ýa-da senem maňa içiň dökýärmiň?!

Saňa bakyp beýhuş bolan mahalym,  
Bezzat şemal saçlarymy çöşüpdür.  
Asman tebigaty giden gозzellik,  
Oňa duýgularym ýesir düşüpdür.

Owadan asmana seýran etmegi,  
Duýýaňmy göwnümiň kүйseýäni.  
Ummanyňa keşт eýleýip gaýdaýyn,

Salla dürden ýasan merdiwanyňy.

#### BAHAR GELER

Bahar geler dag silleri,  
Daşlarda heýjan mahaly.  
Gijäniň argyn ýelleri,  
Säherde güýjän mahaly.  
Rakybyň sowuk elleri,  
Bagrymy myjan mahaly.

Owazdan bezän ýazlagy,  
Ak guşlar irinmez maňa.  
Gorkunç yşykly gözleri,  
Albassy sürünmez maňa.  
Jynlaryň aýak yzlary,  
Baharda görünmez maňa.

Nije baharlar gül açdy,  
Hem solup gitdi dessine.  
Durnalar ýat ile göçdi,  
Hiç gelip bilmän essine.  
Sergezdan bulutlar geçdi,  
Köýnegin sykyp üstüme.

Bu pasyl gülleriň gaýyp,  
Soň ýeri guçup ýatmasy.  
Awara şemalyň taýyp,  
Saçymy ýaýyp ötmesi.  
Örtär meni solgun aýyň,  
Uzakda ýaşyp gitmesi.

Bahar gül edip öz ömrün,  
Meýdana seryän ýaly ol.  
Hoşlaşýar gözleri nemli,  
Hasratym görýän ýaly ol.  
Göwnüme biziň bu ömri,  
Uzaldyp barýan ýaly ol.

#### BAHARYM - BAGTYM SEN

Giň jahana haýran edip görküňi,  
Baharym, sen bagtym bolup gelipsiň.  
Asyrlara baglap ömür örküňi,  
Baharym, sen bagtym bolup gelipsiň.

Gül bolup açyldy gadymy ülkäm,  
Çar ýanym aýdymdyr, çar ýanym mukam,  
Seňkiden ýakymly mukam barmykan,  
Baharym, sen bagtym bolup gelipsiň.

Bir ýyly söz üçin doň ýürek erär,  
Çünki ol bar zatdan gymmatly örän,  
Menem sadalygy senden öwrenýän,  
Baharym sen bagtym bolup gelipsiň.

Bardyr

Baharda saba mahaly,  
Bilbiliň nagmasy bardyr.  
Şonda ümbülmez jahanyň,  
Kalbyma sygmasy bardyr.

Owaz etmek saýrak guşlaň,  
Adatydyr owal başdan,  
Salam beren leýlisaçlaň,  
Başlaryn egmesi bardyr.

Garaşdym, eýledim sabyr,  
Ne-de gussa bar, ne jebir,  
Jalaryň şabyr-şabyr,  
Köşeşmän ýagmasy bardyr.

Dünýä "gel"diýdi gygyryp,  
Ýaradar etdi tyg urup,  
Ilki toýuna çagyryp,  
Soň meni kowmasy bardyr.

Köşeşmez kalbymyň heňi,  
Derdimiň ýalňyz melhemi,  
Joşman käteler ylhamyň,  
Göwnüme degmesi bardyr.

Watandan uzak ülkede

Belki, bu ýerlere gelmerin gaýdyp,  
Belki, men bu ýerde näz etmen ýara.  
Belki, görmen indi tolkuny göýdük,  
Ak deňiziň topulyşyn kenara.

Asmanda galgaýa bulutdan perde,  
Ýalňyz palma gussa çekýär süllerip.  
Bibaş simler uwlaşanok bu ýerde,  
Ýa eşdemok hüňňüldisin tilleriň.

Men öň akmaýanyň süýdüni emip,  
Düýşler içre gümra bolup galypdym.  
Ukudan oýandym ýollarym gömük,  
Bir Taňry tarapym açyk galypdyr.

Hopukýan birhili sämeýä serim,  
Öz ilime sary şaýmy tutýan.  
Gidýän, munda aman galyň, janlarym,  
Ýöne bizi dogalarda unutmaň!

Ertir-agşam özün urup kenara,  
Däkirär ak deňiz tolkuny göýdük.  
Belki, men bu ýerde näz etmen ýara,  
Belki, bu ýerlere gelmerin gaýdyp.

KIPR, Oktýabr, 1996.

\* \* \*

Uka gitdi ýarym,  
Gam ýok serinde.  
Bu gözel şäheriň,  
gijelerinde.

Ukuda hemmeler,  
Oýa Halykdyr.  
Deňizde gämiler,  
doňup galypdyr.

Gaplandy bir kysym,  
Çar ýan pyşyrda:  
Ýagyş bolmajysyn,  
bolýa daşarda.

Könlüm neçüýn tukat,  
Bilemok häli.  
Göräýmäge bar zat,  
ýerbe-ýer ýaly.

Garaşýaryn daňa,  
Asla atanok.  
Munda maňa diňe,  
Watan ýetenok.

Beýik işlerimiň,  
Hemrasy bolup,  
Süýji düýşlerimiň,  
Güm rasy bolup.

Uka gitdi ýarym,  
Gam ýok serinde.  
Bu gözel şäheriň,  
gijelerinde.

Stambul, 2003.

#### ŞEMALA

Penalap daga duwlanýaň,  
Gelýäň ýene menzil aşyp.  
Şemal, ne beýle tovlanýaň,  
Gussalaryma çolaşyp.

Ýedi yklymda dyz epmän,  
Ýadaňokmy, eý, aman?!  
Ýedi gapyda ýer tapman,  
Ygyp ýören sergezdan.

Saňa juda haýpym geldi,  
Hopugyp kalby daraltdym.

Gör, daglarda göwnüň galdy,  
Daşlara ýüzüň saraltdyň.

Indi az-kem köşeşdiňmi,  
Çyrypnyň deňziň erninde.  
Däliň suwa düşdünmi,  
Balygyň otly garnynda.

Daň säher, doganok güneş,  
A, seň bolsa, ýok kararyň.  
Sen şeýle ýüregme meňzeş,  
Köşeş ahyr, bıkarym.

#### ATBAKARYŇ GYZYNA

Ataň aýtdy, tawus guşuň,  
Başyna ýelek bolupsyň.  
Gözüň-ä ýanyp dur:muşyn,  
Özüňem gülek bolupsyň.

Käte suwa ýakyşmasaň,  
Atlara iým döküşmeseň,  
Taýlar bile böküşmeseň,  
Sen ony telek bilipsiň.

Öýňüzi çekdi-de keşdim,  
Sowuldym, düşledim, geçdim,  
Soň meň garyp adym eşidip,  
Yzymda elek bolupsyň.

Tapyp bir ganyň usulyň,  
Ömrüň gül açan pasyly,  
Perýat saňa, bedasylyň,  
Aýagna dolak bolupsyň.

Agladan belendi-pesi,  
Bossanda gülüň täzesi,  
Eý, Çyn şähriniň kasesi,  
Itilere ýalak bolupsyň.

Gaçyp gaýdypsyň gizlenip,  
Ele düşüpsiň gözlenip,  
Ýoluma dikip gözleriň,  
Aglaýyp bulak bolupsyň.

Gaýtdym ýanyňa durmadan,  
Ardym uzak ýol ýörmeden,  
Barybir seni görmedim,  
Behiştde melek bolupsyň.

#### ÝAGYŞ

Dokuz pelegi gezipsiň,  
Ak ýagyş, melek nagmasy  
Ýeriň bykynyn ezipsiň,

Göğüň dertli dogmasy.

Alkymynda suwly salmaň,  
Çypar tallar sülmüräpdir.  
Ysgyny-mejaly galman,  
Zeminiň haly harapdyr.

Barýan, dem dürsäp ýadasam,  
Durasym-a gelenok teý.  
Boýnunda betbagt kädisi,  
Ýola düşen galandar deý.

Älem içre çapalaýaň,  
Nara salyp zybanymy.  
Köne ýaram köwçeleyäň,  
Yşga berip pyganymy.

Ýagyp keýpi çaglaýanmy,  
Derdim janyňa batýamy.  
Ýa halyma aglaýaňmy,  
Ýa ýöne agyň tutýamy?!

#### HAM-HYÝALLAR

Bu ýaýlada arkan-ýüzün gaýysyp,  
Öz erkine goýberip ham hyýaly.  
Beýhuş bolsam derýadaky çyrypnyýan,  
Zerli köýnek geýen balyklar ýaly.

Ýa bolmasa, taýa münüp ýaýlanyň,  
Bogun-bogun edip, synasyn söksem.  
Soň gujagna oklap ýadaw göwrämi,  
Akja taýçanaga içimi döksem.

Demim dürsäp, ýene çykyp baýyra,  
Durnalara ýaglygymy salgasam.  
Gülleň gunçalarna ýekeje gezek,  
"Maňa bakyp ýylgyr" diýip aglasam.

Ötegçi durnany demsalym egläp,  
Ýolagçyny saklamasam ýolundan.  
Menem indi aslyşmamý bes etsem,  
Öňem ýagyr bolan zemin bilinden.

Gülleň ýapragyndan ganat ýasaýyn,  
Garaşmaň siz, ganatymyň gyrlarna.  
Hyýallarym aýlanyp ýör sergezdan,  
Ala tazyň aýlanmadyk ýerlerne.

#### ÇOPAN OGLAN HAKYNDA HEKAÝAT

Ine, günleň bir güni,  
Görüň pelegiň oýnun.  
Biziň çopan görgüli,

Gurda dalatdy goýnun.

Gussa çekýä süllerip,  
"Yetdi meger ajalym".  
Gelýä baý ogullary,  
Ilçisimi ajalyň?!

Gamçy ýazzy maňlaýyn,  
Ýalap gitdi seretse.  
Awusyna aglaýyp,  
"Arkam" diýdi neresse.

Daňdylar daş-degresin,  
Ölüme ýetdi pelle,  
At oň eziz göwresin,  
Süýredi ýördi ýel deý.

Duşmadymy bolup ýar,  
Size ýer-gök arada,  
Hany, Hydyr, halasgär,  
Çölün piri nirede?!

Göwre diýseň bir gysym,  
Ýüzi gan besse-besse.  
Çogdurdylar beýnisin,  
"Arkam" diýdi neresse.

"Sebäbi nä, aýt ýogsa,  
Ajalyň biziň elde.  
Niräňe taýak degse,  
"Arkam" diýýän, paňkelle".

Ahmyrdan bagry köýük,  
Çopan pyşyrdap assa.  
"Arkam bolsady" diýip,  
Gözün ýumdy neresse.

Meni

Bulutly gün kakyp deprek,  
Ýagyşdan ýükledi meni.  
Ine, şu watan, şu toprak,  
Ekledi, saklady meni.

Hakdan berlen ak kamysy,  
Goraglap ary-namysy,  
Hakyň halasgär gämisi,  
Kenara oklady meni.

Diýdim öz-özüme kök ur,  
Bir sen bolduň, pikir-zikir,  
Gören kişi ýüz mün şükür,  
Dost diýip çaklady meni.

Hakdyr beren jogaplarym,

Seždelerim, togaplarym,  
Il içinde sogaplarym,  
Günäden päkledi meni.

Asman ýene kakdy deprek,  
Ýere gaçdy sary ýaprak,  
Habaryň yok ene toprak,  
Gör, bu gün ýoklady meni.

#### GIJEKI AHWALATLAR

Duýgularym geýinipmiş sowsana,  
Lybas edip işen gülgün ýüpegim.  
Kimdir biri tyg çekipdir göwsüne,  
Üsti-başy gan bolupdyr şapagyň.

Heniz muňa gelip nämeler gördüm,  
Käte betlik etdim, bilmedim hetdim!  
Ömre pursatlary sadaka berdim,  
Bigaýrat günleriň keşine gitdim.

Gitmen mundan bir boş göwreligime,  
Yollar synar, gynar, eder ot-elek.  
Şonda bi ykbalyň çöwreligine,  
Men aglaryn, sen aglama, keç pelek!

Synlaýarkam ak durnaly asmany,  
Arassa duýgular dolýar küýüme.  
Bir mahallar kalba çeken gussamy,  
Pylçap uraýyn-la ýeriň teýine.

Maňa berlen bu aýylganç ykbaly,  
Çalyşmaryn ak bagtyna şalaryň.  
Betbagt dünýäň ýetilmedik wysaly,  
Bagty bolup göwresinde galaryn.

\* \* \*

Sen bu ýeriň gijelerin diýsene,  
Leýli saçlar aýdym aýdýa ses goşup,  
Bir wagt dogan depesinde maýsalaň,  
Aýam wagty bilen gidenok ýaşyp.

Soňsuz aýdymyny tüketmez akar,  
Oňa ganly dişin gyjamaz pany.  
Häzir namaz çagy gapymy kakar,  
Meni oýarmaga Şükriýä hanym.

Dözmez hiç oturar bolup bir gysym,  
Çalaja pyşyrdar egip başlaryn.  
Söýýän onuň sesin, yssy nepesin,  
Hemem ýylgyryşyn sary saçlaryn.

Ýalňyz talyň saýasynda duwlanyň,  
Durun تنها şemal ösýä üşüdyň  
Biziň ili taşlap gaýdan guwlaryň,



Uzaklardan gykuwlaryn eşidýän.

Sen bu ýeriň gijelerin diýsene,  
Leýlisaçlar aýdym aýdýa ses goşup.  
Bir wagt dogan depesinde maýsalaň,  
Aýam wagty bilen gidenok ýaşyp.

Mesopotamiýa, Aprel, 1996.

Köne-küşül toplaýan daýy

Her şenbede garaşardym ýoluňa,  
Gelderdiň-de sypalardyň saçlarym.  
Tüýdük, sakgyç, ýüzük alyp deregne,  
Çalyşardym toplan gurjak-goşlarym?  
Arabadan "uzat" diýip eliňi,  
Horja barmaklarma ýüzük dakardyň.  
Begenjimden ýüzügimi görkezip,  
Goňşulardan gutluk alyp çykardym.  
Kä geleňde howaň ýüzi gamaşyp,  
Üstüňi ezerdi ykýan jalalar.  
Gygyrardyň: "Köne-küşül getiriň,  
Tüýdük, ýüzük, çeňňek alyň, balalar"  
Diýerdiň-de, öz ýoluňa giderdiň.  
Süýji arzuw, batyryp süýt kölüne.  
Gelmediň-le geljek diýip gideňsoň,  
Her şenbede kän garaşdym ýoluňa!

SÄHRAM - BU SEN HAKDA

Jöwza ýene dolandy bu öwrüme,  
Sähra onuň şatlygy hem agysy.  
Aýagmy bişirdi günün howruna,  
Bagry ýanyp ýatan türkmen çägesi.

Ýöräp baryan sähraň belent-pesinden,  
Soňabaka ädilmeýär aýagym.  
Ho-olha, bir kiçijik depäň üstünde,  
Çopan ýigit galdyrypdyr taýagyn.

Dym-dyrslyk çar ýana gözüň aýlaýan,  
Diňe jöwza ýanýar, ahmyry bar deý.  
Käte çöp-çalamyň başyn aýlaýar,  
Mesgeni ýok kaňkap ýören tüweleý.

Jemalyň daragty" aglaýar sessiz,  
Jemaly soradym, elimi serdim.  
Daragt diýdi: «Wah, galdym-la, höwessiz,  
Kalbym paralama, gozgama derdim».

Hiňleneyin ykbalyňa garylyp,  
Pata alyp, Pyragynyň beydinden.  
Sähram, durkuň bilen daşa öwrülip,  
Diňle heniz diňlenmedik aýdym men.

\* \* \*

Epgek dalandyr gül ýüzün,  
Özi armazak itjanly.  
Çopanymyz bardy biziň,  
Mylaýym hem sowukganly.

"Bu pelegiň oýnumy? diýp,  
Ömrüne çykan bijeden.  
"Gurt iýmesin goýnumy" diýp,  
Rahat ýatmazdy gijeler.

Sussypes ýadaw görüňä,  
Ondan-oňa eňe-eňe.  
Hyzmatyna köp mal dünýä,  
Bagyşlady kakam oňa.

Gaýgysy ýok, golda sazy,  
Çopanyň keýpi zereňdi.  
Şa mysaly duýdy özüň,  
Haýbaty aşdy pereňden.

Öňküligin nädip tapar,  
Nädip kysmatdan gaçyp bor?  
Indi gurda döndi çopan,

#### GÜÝZ GIJESINIŇ OÝLANMALARY

Bu meýdanda arzuw meniň ýygýanym,  
Otlar aýdym aýdýa, berýärin häsin.  
Senem maňa gargaýamyň, sögýämiň,  
Wysal bolman bagry ýanan yhlasym.

Goý, içikme, kalbym öýden halyçym,  
Joşgun gaýtdy, kenaryna sygmandyr,  
Düşün janam, ahyr bir gün göwni üçin,  
Iň petigaraňam bagty çüwýändir.

Güýz gyýylyp takdyrynyň keçdigne,  
Dökdi ýapraklaryň, ägildi başlar.  
Näderin bilenok ýalaňaçdygna,  
Namys edip telbe bolan agaçlar.

Yhlasym uklapsyň, hany aýdymyň,  
Göýä güýz gijesiniň armany deýin.  
Bir ýerlerden sesi gelýär tüýdügiň,  
Oýan dünýäm, gözleriňe döneyin!

\* \* \*

Şu gün aladamyň kändigne bakman,  
Eden işlerimi saldarlap gördüm.  
Eý, gysgajyk ömrüm, üýtgeşik ykbal,  
Saňa şu güne çen nämeler berdim.

Kemçiliksiz, kynçylyksyz wagtym ýok,  
Şonda-da men bu günleri eý gördüm.  
Goşgym meniň senden başga bagtym ýok,  
Seni ömre peşgeş edip iberdim.

Munda namys-ary bererler bada,  
Güljekler kân, sapagyňdan tändirip.  
Meni adam yzy sekmedik ada,  
Äkit durnam, ganatyňa mündürüp!

#### DAŇ ÝYLDYZY

Itler goýup üýrmesini,  
Jümle-jahan uka çümdi.  
Han-ha kümüş ýyldyzlar hem,  
Asmanyň gujagna siňdi.

Soňra dogdy birje ýyldyz,  
Şuglasy hem göýä güneş.  
Misli ol bir azaşana,  
Ak ýol görkezýäne meňzeş.

Uklanok ol otyr şindem,  
Bu zemine ene ýaly.  
Sallançagyn batly üwräp,  
Hüwdüleyär giň jahany.

Ýyldyz gitdi, oň ýerine,  
Dogan günü gördüňizmi?  
Ýer ýüzüniň adamlary,  
Sag-amanja ördüňizmi?!

#### Hoşlaşyk

Säherler goýnunda örlän,  
Agyr oýlara batdygym.  
Gal, gara gyşda egbarlan,  
Eý, meniň köne hütdügim.

Kim bi ykbala döz geler,  
Jogap ýok gelip gidýänden.  
Seniň eýäni özgeler,  
Bagty ýatandyr öýdýärler.

Gökden inen torguşyma,  
Baglady bir tär teni.  
Galdym pany:ň gargyşyna,  
Ýalňyşym örtär meni.

Duşanymy soňsuz derde,  
Taňrydan gaýry bilmeýä.  
Düşün indi bu yerlerde,  
Maňa eglenmek bolmaýa.

Barýan lowladyp içimi,

Aýrallyk ýakýa bir ýandan.  
Ýolda timarlan saçymy,  
Ýat ýeller bulaşdyrýarlar.

Säherler goýnunda örmän,  
Başymy alyp gitdigim.  
Gal, gara gyşda egbarlan,  
Eý, meniň köne hütdügim.

Eneme ýazan hatlarymdan  
(liriki poema)  
I

Sen şu mahal penjiräni açdyňmy,  
Ýolun yzlap öz bagryňdan öneniň.  
Ýa şu mahal men ýadyňa düşdümmi,  
Seni biwagt ynjytdymmy, dönenim?!

Belki, agşam girendirin düýşüňe,  
Alnyňda durandyr perişan halym.  
Endigime görä geçip gaşyňa,  
Içgin-içgin sorandyrýn ahwalyň.

Belki, görüp arasynda gülleriň,  
Näler begenensiň, hyýalyň päkdir,  
Eje, kesel çeynän näzik elleriň,  
Sygyr sagmana-da ysgyny ýokdur.

Şol gaýtalap bolgusyzja hökümin,  
Ah, seni garradar, garradar gaty.  
Bir tarapdan iňirdisi kakamyň,  
Bir tarapdan ogullaryň haýbaty.

Onda karar tapman dertli janyňa,  
Meni küýsäp menzilleri aşarsyň.  
Men hökman bararyn seniň ýanyňa,  
Sen penakär ýyldyzyňa duşarsyň.

Säher çagy penjiräni açdyňmy,  
Ýolun yzlap öz bagryňdan öneniň.  
Ýa şu mahal men ýadyňa düşdümmi,  
Seni biwagt ynjytdymmy, dönenim?!

II

Üç tirkeşik bolup düşerdik ýola,  
Göwher, Bibi hemem sekiz ýaşly men.  
Jogap ber, rehim et, zagpyran hala,  
Eý, çagalyk ýyllam, nirelerde sen?!

Her säherden kowardylar okuwdan,  
A, bize hiç kesden ýetmezdi dalda.  
Gyş ýyrtyk köwşümüz jolk edip suwdan,  
Öýe dolanardyň lapykeç halda.

"Ba:ryň bir reňkde geýmeli diňe",  
Direktor gy:gyrды, bermezdi aman.  
Diýmäge bognumyz ysmazdy saňa,  
Ýaşyl köýnek äbersene, ene jan!

Şonda garyplygňa ahmyr ederdin,  
Ýakdy seni kemsitmesi nijeleň.  
Soň göwün ýüwürdip uka giderdin,  
Ýarymgöwün didäm ýarygijeler.

Ýok, gussa çekmeklik nämäňe gerek,  
Hem ýatlanym üçin ýazgarma meni.  
Şo-ol tanyş ýodany küýseyär ýürek,  
Hem SENI.

### III

Dert dogmaň bagryny elek deý eläp,  
Ýatybersin, hesret çekip, igleme.  
Uzak gije başujymy eýeläp,  
Mähribanym, maňa bakyp, aglama!

Soňky günler tebil tapyp joşamok,  
Günleň dükürdisi gulagmy deşýä.  
Bu adamlar arasynda ýaşamok,  
Eje, maňa kyn düşýä.

Arzym bardyr gama batman sen şu hal,  
Didelerňi didelerme dik hany.  
Baş çagaň içinde juda bikemal,  
Doglanym üçinem, bagyşla meni!

Seret bilbil owaz edýär bag içre,  
Huşy göçen söwütleri güýmeýä.  
Baga gonup gelen bir süri serçe,  
Arman ony saýramana goýmaýa.

Ynha geçip giden iki müçede,  
Ömri biweç pursatlara çüýledim.  
Hem ýaşlygy al-arwahyň köçede,  
Maňa salan aly hasap eýledim.

Soňky günler tebil tapyp joşamok,  
Günler bolsa dert üstüne dert goşýa.  
Bu adamlaryň arasynda ýaşamok,  
Eje, maňa kyn düşýä!!!

### IV

Geldim, pelekden derdiňe,  
Ýeriňden gopsana, enem!  
Ýa meniň işbu derdime,  
Dogalar tapsana, enem!

Yşga aýagmy duşadyp,

Ykdym gül ömri uşadyp,  
Hany, gök donuň üşedim,  
Üstümi ýapsana enem!

Dostlam göge zyňyp herýan,  
Eňdiler agladym girýan,  
Indi ýere gaçyp barýan,  
Gel, ýetiş, gapsana, enem!

Ýersiz howsaladan gurap,  
Ynjama, gözleriň gurar,  
Meni Hak alnyna ugran,  
Kerwene sapsana, enem!

Meň Arşa galmak höwesim,  
Saklama, gideýin basym,  
Maňlaýym gara bolmasyn,  
Alnymdan öpsene, enem!

V

Gije düşegine gyşaryp halsyz,  
Dünýäň aladasyn unudan çagyň.  
Ýene-de men hakda oýa batýansyň,  
Ah, saçlary agym!

A, men bolsa özüm bilen gurup jeň,  
Gorkunç pikir edip egisýän derdim.  
Saňa dert boljagmy bilen bolsam öň,  
Garnyňdan gaýyp bolardym.

Bimahal, gözünden ýaş döküp sähel,  
Saýgaryp ýyllaryň öňüni-ardyn.  
Hiç kime bildirmän, turup ak säher,  
Ýene öwezime ogul dilärdiň.

Hany, olam bolaýmandyr ahyry,  
Peýdasy ýok, örteneniň, köýeniň.  
Men türkmeniň ölmez-ýitmez şahyry,  
Hem seniň bir mahal "çagam" diýeniň.

Bezelen ak öýler, gaýgysyz şalyk,  
Indi hiç haýsyna gözüm gidenok.  
Men juda ýaş, ýöne badyhowalyk,  
Ýa şöhratym meni heläk edenok.

Oturansyň, gije geçip hatarsyz,  
Daň atyp, gün ýere gezeňde tygyn.  
Sen ýene men hakda oýa batarsyň,  
Ah, saçlary agym!

VI

Meni ýat ile berme!

( Halk döredijiliginiň äheňinde)

Ömrümiň gül açyp gunçalan wagty,  
Enem meni ýat illere iberme!  
"Gyzym açyk bolsun" diýip ak bagtyň,  
Enem meni ýat illere iberme!

Ah çekip aglasam, görerler aýyp,  
Zyň kürtämi, yüzden perdämi aýyr,  
Goý bagtym bolmasa, bolmasyn, haýyr,  
Ýöne meni ýat illere iberme!

Heý-de bu işleriň bolmazmy täri,  
Eneme ýalbarsam, diňlemez zarym,  
On ýedi ýyl mährim siňen öwzarym,  
Hanam meni ýat illere iberme!

Atbaşçylar geler, öter giderin,  
Meňzäp ömürzaýa batar giderin,  
Yzyny tapmarsyň ýiter giderin,  
Janam meni ýat illere iberme!

Bir haýysym il çagyryp toýuma,  
Ak öý bezäp, kumaç tikme boýuma,  
Enem meni gara ýeriň teýine,  
Düýne, ýöne ýat illere iberme!

YII

Tapardym seň üçin şol gerek emi,  
Bilsem nirdeligin getirerdim tiz.  
Durmuşa çykardym, ýöne hiç kimi,  
Ýüregim alanok, eziz.

Öň söýüp görmedim, bolup bihuda,  
Indi bagty görýän güneş doganda.  
Men bu ynsanlary söýýärim juda,  
Aýdymlyrym olar üçin owaldan.

Dostlarym daşyňa üýşýer-de kileň,  
Öwerler kân, bat berişi sesine.  
"Seň gyzyň akyly", ýok eje ýalan,  
Ynanma olaryň jypdyrmasyňa.

Küýüme beletsiň, beletsiň örän,  
Islemersiň ýalňyzlykda solarym.  
Deň-duşlam öý boldy, hut şoňa görä,  
Arzuw ädýäň ile meňzeş bolarym.

Gördüm ýüzüň salyk, gözleriňde müýn  
Oýa batdym, sanjyp gitdi çep ýanym.  
A, men ile meňzeş dogmanym üçin,  
Seniň aýak yzlaryňy öpýärim.

Şapak daňa golaý köşeşen derýaň,  
Gujagyna giren wagty beslenip.

Meni ir oýardy, metjide barýan,  
Takwa dostlarymyň aýak sesleri.

Ylgadym kân, ýadawlykdan suwsadym,  
Düşdüm تنها mesgenine ýelleriň.  
Saçlaryňy guýa salla, ýogsa-da,  
Uzat halasgär elleriň!

Gam bile geçirme, sanalgy demi,  
Diňe göwnüň üçin toý ederin tiz.  
Ýöne sen bilip goý, meniň hiç kimi,  
Ýüregim alanok, عزیز.

-Bir şol.  
-Kim ol?!  
-Gargyş edip Pelege,  
Hol uzakda ýitip barýan kölege.

YIII

Seni örtese-de neneň,  
Bimahal ýola gidýänim.  
Aýyp, aglama eý, enem,  
Men Muhammede gidýärin.

Aklyň etmez tersmi-dogry,  
Azaşýaň, ýitirýäň ugry,  
Biziň üçin gara bagry,  
Gan Muhammede gidýärin.

Tenime sokup neşderin,  
Yzyma salyp leşgerim,  
Ýar otaglaryn boş goýup,  
Jan Muhammede gidýärin.

Ýalan dünýäň aly tende,  
Ne ylym, ne amal mende,  
Men kenizem işbu günde,  
Han Muhammede gidýärin.

Bu gün bagtly men neneň,  
Senem ömrüňde bir begen.  
Aýtdym ahyry eý, enem,  
Men Muhammede gidýärin!

IX

Bakyp Taňry buýrugyna,  
Ýokdan bar etdiň, enem-ow!  
Dakyp pelek guýrugyna,  
Munda har etdi enem-ow!  
Meni başgaň diregine,  
Taňry ýar etdi, enem-ow!  
Bilýän elewräp daşymdan,  
Seredişip siňe-siňe.



Han ogullar, beg ogullar,  
Öýlenmek istär maňa.  
Men olary çaga sandym,  
Barmadym guran bazyna.  
Deň-duşa köňül bermäni,  
Kiçilik bildim özüme.  
Bularam gitdi haýdaşyp,  
Ýol boýuna däliräp.  
Ýalňyzlygyň perejisin,  
Galdym başyma бүрәп.  
Şo pursatam bir ýerlerden,  
Üzüp dünýeden rişdesin.  
Söýgi küýsäp, mähir küýsäp,  
Geldi yşgyň perişdesi.  
Onuň köňül gudugyna,  
Ýüregmi salladym men.  
Şu pursatam pany dünýäň,  
Düýbünü elledim men.  
Men indi juda bagtly.  
Bar, zzyňa gaýt, enem-ow!  
Gynama çöken gerdenňi.  
"Çagam" diýýäň aýt, enem-ow!  
Çaga bolup bir gördümmi?!  
Ine, ýaz, ger,  
Dünýe saz bor.  
Ýaşyl otlar, gülälekler,  
Harlamaz bärde meni  
Köýük bolup ugradarlar,  
Tüýnüksiz ýurda meni.

Eneme ýazan täze hatlarymdan

Obam meniň, ezizlänim, geregim,  
Saňa söýgüm parzdyr maňa ezelden.  
Saňa sary atygsardy ýüregim,  
Saňa sary howlugardym ozallar.

Indi nämüçindir göwnüm bir ýaly,  
Ne gidesim gelýär, ne-de göresim.  
Ýogsa sende gulaçladym wysaly,  
Eziz obam gözlerimiň garasy.

Bahana tapaýsam eger gaýdara,  
Işimi- pişämi zyňardym-da men.  
Eñerdim hiňlenip köne aýdyma,  
Başyma al öýme daňardym-da men.

Ýollara çykardym garaman daşym,  
Çydaman şäheriň güwwüldisine.  
Ýadaýançam ylgardym men ses goşup,  
Küýkeren ýelleriň şuwuldysyna.

Gök maýsalar eýläk-beýläk urunýa,  
Ene ýabam akyp ýatyr hiňlenip.  
Alyslardan sudur bolup görünýä,

Çagalaryň suwa bökýän diňleri.

Gökde durnalaryň çekýän zary bir,  
Kim biler ki haýsy derde köýýänim.  
Häli-şindi gitmesem-de barybir,  
Obam seni öňkim ýaly söýýärim.

Hany meniň dertlerimiň tebibini,  
Şodur maňa ömür beren ezelden.  
Saňa sary howluga bardym sebäbi,  
Seň goýnuňda enem bardy ozallar.

II

Gitdiň billerim üzüldi,  
Ajal tyg ekeni eje!  
Sen barkaň dünýe hezillik,  
Keýpim çag ekeni eje!

Diýerdim köňül hoşum bar,  
Indi kim köňüldeşim bor?  
Ne taýyň, ne meňzeşiň bar,  
Ýeke-täk ekeniň eje!

Haçan görseň gyşmy-güýzde,  
Oturansyň ala-ýaz deý,  
Daşyň doly gelin-gyzdan,  
Gyzyl çog ekeni eje!

Ýok ýalydy gaýgy-gussaň,  
Şadyýandyň bir seretseň,  
Görmändirin soň seretsem,  
Gözleň çyg ekeni eje!

Ne köstüm ne kemim bardy,  
Ne gaýgy ne gamym bardy,  
Senden başga kimim bardy,  
Arkadag ekeniň eje!

Baky dünýä bilen eýýäm,  
Baglaşypsyň ähdi-peýman,  
Geldim ýanyňa giç öýläň,  
A, sen ýok ekeniň eje!

II

Şöhlesi kemelen ýaly,  
Günem senden aýrylyp.  
Gözlermiň owasy doly,  
Enem senden aýrylyp.

"Ýagşylykda göze ilgin"  
Diýerdiň bu dünýe salgym,  
Gör-ä ýalan bile galdym,  
Ýene çyndan aýrylyp

Bu oýunda utduň, gitdiň,  
Gün mysaly batdyň gitdiň,  
Agyr ýüki atdyň, gitdiň,  
Senem menden aýrylyp.

Ýada salýan öwran-öwran,  
Näzik elleň meni üwrän,  
Duman içre galdy göwräm,  
Çakdan-çenden aýrylyp.

Dowam edýä ömür ýoly,  
Üýtgän zat ýok, häzir häli,  
Gezip ýörün iller ýaly,  
Menem senden aýrylyp.

#### AHWAL

Günleriň bir günü gadym dünýede,  
Dogurypdyr meni-täze adamy.  
Gyş üçegin ýagys deşen külbede,  
Bu türkmeniň ýuka ýürek hatyny.

Ýaşyl kürte geýen meýdana çykyp,  
Bile oýnan oganlarym alaňda.  
Hany, bir pursatlyk içiňiz döküp,  
Meniň bilen söhbet guruň geliňde!

Bilýänsiňiz. Pelek oýnumda utup,  
Ele galam berdi, kalbym ýaradyr.  
Ähli çyrşanymy öňüme tutup,  
Ile çykabilmen, ýüzüm garadyr.

Seni bu mähelle tutýandyr saýry,  
Kime gybat gerek, kimsine nama.  
Gözellikden gaýry, gussadan gaýry,  
Aýt, gülli meýdanyň günäsi näme?!

Bagtlylara ýaglygyny salgadyp,  
Hem içine oklap sary ümüriň,  
Pelek, daşyň taşla, tugun galgadyp,  
Gelnaljysy geçip barýa ömüriň.

#### SIZE BIR SÖZÜM BAR...

Atamyň ruhuna  
Başyma al bürenjegi büredäm,  
Geldim, ugrat, özgä dodak çöwürtmän.  
Garabekde ýatymysyň, garadag,  
Onuň gara topragyny bagyrtlap.

Atam, garyp atam, ýeriň pestinde,  
Nirdeligin tapa bilmän bagtynyň.  
Ine, bu gün ýoly düşdi üstüňden,  
Seň mekansyz entäp ýören agtygyň.

Ýar bolup saçymy sypanda säher,  
Köňlün nähak azabyny çekdim men.  
Bagt nire, şatlygymy birmahal,  
Ýazlaryň boýnuňdan asyp çykdyň men.

Agaçlara münüp gussa çekýär güýz,  
Ýel äkidýär ýapraklaryň perýadyn.  
Ýadyňa düşende gam çekme eziz,  
Munda meňki dældigine hiç zadyň.

Men onsuzam bagtly borun, jigerim  
Eltip zyňsalar-da tümüň çetine.  
Baryp gögüň çürbaşyna degerin,  
Bagtlylaryň gar ýagdyryp petine.

Ýatlama

Torbasyz gedaý gelipdir,  
Döşüňe urma, arkadag!  
Sen diýip Hudaý gelipdir,  
Git indi durma, arkadag!

Ezraýyl ömrüň kirşini,  
Ýolup ýegşertdi gerşimi.  
Gama gark bolup ýörşümi,  
Sen gaty görme, arkadag!

Munda göge tutup seri,  
Aman sypan barmy, ýeri,  
Ölüm ýeňmek üçin şeri,  
Tapylan tärm, arkadag!

Nazaryňa düşmez nazarym,  
Bu jebre niçik dözerin,  
Bagrymy ýakyp ýazanym,  
Ýamana ýorma, arkadag!

Dile ýaýyp ganat-perim,  
Owaz bolup eşdilerim,  
Bergiňi berişdirerin,  
Gaýgy edip ýörme, arkadag!

Ogullaň altyn aşygyň,  
Çekerler öýün keşigin,  
Eýäniň kylan işiniň,  
Çäresi barmy, arkadag!

Bu şum ölüm, daşy gohly,  
Boýnundadyr adam ähliň.  
Barsyň öydüp seniň Şähriň,  
Elenip ýör-le, arkadag!

UMYT DÜŞELGESINE  
PELSEPELER SYÝAHATY

Ýürek kalpda heserim,  
Göwrede bikararym.  
Bu jana derdeserim,  
'Eý, ömre bikaramym.

Eý, meň tylladan tarlym,  
Tylla taryň üzerler.  
Men saňa dözmesem-de,  
Ikimize dözerler.

Ymaratyň ýer bilen,  
Ýegsan eder apytap.  
Salyp bizi holtumna,  
Towlanar çarhy-girdap.

Äwmän gaýarys gökde,  
Egne daňan gülberme.  
Ýolda mynajat okap.  
Munda şuglaýy Isaň,  
Sejde eden ýerlerne.

Duşar bize pelegiň,  
Pamyk kibi guwlary.  
Gök olaň mesgenidir,  
Permany bi pelegiň.  
Eý, ýürek, ejizleme,  
Seret, bulut, dag-dere.  
Ahmal bolsaň aw borsuň,  
Ýedi başly Aždara.  
Pelekden barmy öýkäň.  
Seret, eý, waý, aşakdan,  
Gelýä gara net bilen,  
Gezelen gara peýkam.

Jan almakdyr hyýaly,  
Görüp Gaýtarmyş ata,  
Gaýtar-da gara päli,  
Gaýtar-da gara päli!

Ýürek, çyda azajyk.  
Düýañokmy gunçalaň,  
Ysy gelýär bark urup,  
Oňa tiz ýetişeris,  
Sakar ganyň sarkdyryp.

Şol arman dagyna çykyp,  
Bu gara başy ýaýkadm.  
Oň ýylçyr gara daşyna,  
Ýaraly döşüm oýkadm,  
Gan öýlen ýaşym oýkadm.  
Ýa dünýäň ýüzi çöwremi,  
Ýa dünýäň, özi çöwremi,  
Gaýadan jorlady ganym,  
Bu dagyň eleme-deşik,

Sagrysyny sypalap.  
Gaýadan ugrady gany,  
Daşlar üste çapalap.  
Ulugyz deý sülmüreýän,  
Ýaşyl şemalyň köwsarlap,  
Mahmal sesiniň diňmesi,  
Çümdi hijranyň iňnesi.  
Bahar gelse erkin alyp,  
Eňkin alyp,  
Beýhuş eden güläleklen,  
Gana batdy üzeňňisi.  
Men ganyma ýer tapmadym,  
Men janyma ýer tapmadym.

Ýürek, urýaň-la agyryp,  
Kysmat saldy kölege.  
Gaýaň üstünde bagyryp,  
Gargamaly pelege.  
Taňrydan medet diläriň.  
Çözüläýse eger ýolda,  
Öýmämiň ujundan ýyrtyp,  
Sargylarňy täzeläriň.

Eýýäm gözlerni süzüpdir,  
Şapakda irkildi iňrik.  
Şemal saçlarmy çözüpdir,  
Sypamakdan halys irip.  
Görsem otlanan asmanam,  
Gara çadyryny çekip.  
Damagy dolup bulutdan,  
Zemine gözlerni sykyp,  
Ýaşy ýere ýazylypdyr,  
Göğün köňli bozulypdyr.

Ýüregim, gideli gel,  
Al-arwaha el berme.  
Ýolda mynajat okap,  
Munda şuglaýy Isañ,  
Sejde eden ýerlerne  
Ýogsa oň Hak sylamyş,  
Didaryň görme ýokdur,  
Ýa köňül berme ýokdur,  
Ugraly keç takdyryň,  
Kararyna ten berip,  
Ah, ýalbaryp.

Takdyra soňky haýyş,  
Tap getirmez sarç beden.  
Gözlerňi ýüm-da sogur,  
Çek peýkamyň kebzedem.  
Niçiksi jezam bardyr?  
Pellä ýetmez ýaradar,  
Bu ýolda kazam bardyr.  
Agam ýokdur öläýsem,  
Üste gümmmez galdyra.

Küýsedigim ýar ýokdur,  
Mähri bile gandyra.  
Ýüregim, gideli gel,  
Bakman şatlyk-gamyna.  
Jan bereli goýnundan,  
Jaý bermedik Zemine,  
Paý bermedik Zemine!

\*\*\*

Uzadan ýerime ýetenok elim,  
Göwnüm bolsa Kap dagyna çykypdyr.  
Gelip syrtnak salyp boýnumdan telim,  
Meni hatalarym dara çekipdir.

Arylar bal guýup berdiler bada,  
Soňam zerzaw edip sokdy neşderin.  
Ertir bagta ýetip ýylgyrsyň ýa-da,  
Uzaklardan horkuldyňy eşderin.

Bilbil bolup ýetişmedik joşgunym,  
Gezýärmikä özge bagda käkeläp.  
Aýdyň ahyr, nirä gitdi ýaşlygym,  
Meni ýeke taşlap, menden öýkeläp.

A mende kine ýok, kalbym bolsa boş,  
Sähra bahar ýazan wagty halysyn.  
Arzuw edýän umman gözli Ýaşylbaş,  
Gelyä seniň gözleriňde galasym.

DAÝZAMYŇ OGLY

Ýyllar gitdi geçip,  
Pes tutduk pygly.  
Ýeri, halyň niçik,  
Daýzamyň ogly?!

Nädeýin ýaşyryp,  
Bagrym gara gan.  
Yzyma düşürip,  
Gamgyn kölegäm.

Gidipdim birmahal,  
Umytdan düşmän.  
Geçmiş sähel-mähel,  
Ýadyma düşýä.

Oýnardyň daň bile,  
Seçerdik nogly.  
Bileje seň bile,  
Daýzamyň ogly.

Bilýäň, edil ner dek,  
Başy göge deň.  
Dymma gara ýer dek,

Atam bardy meň.

Şu säher ölmüş ol,  
Sökdi-le bogny.  
Ýasyna gelmişem,  
Daýzamyň ogly.

Gören agyr ýüküm,  
Duýmaz keseden.  
Onda maňa hiç kim,  
Garaşmasa-da.

Ugraýyn ýitirmän,  
Solumy-sagmy.  
Hoş, daýzamyň ogly,  
DAYZAMYŇ OGLY!

DIWANA GELDİM ÝANYŇA

Bu gün senden haýyr-rehnet,  
Görmäne geldim ýanyňa!  
Derdim üçin dost Muhammet,  
Dermana geldim ýanyňa!

Daglar aşdym, beýik-beýik,  
Bolşumy görseň, ne aýyp,  
Aýak ýalaň, saçym ýaýyk,  
Diwana geldim ýanyňa!

Gör, nije ýyldyr sypmadym,  
Nebsiň atyny çapmadan,  
Gözledim, haýry tapmadym,  
Yhsana geldim ýanyňa!

Bolup dünýäň telwasy men,  
Hem şermende, hem asy men,  
Bagtsyzlaryň patyşasy men,  
Permana geldim ýanyňa!

Kiştim batdy, çökdi salym,  
Hiç düzelmedi bet pälim,  
Günäkär ymmatyň halyn,  
Sormana geldim ýanyňa,

Owal diňlärdim sähne deý,  
Men binamazlar söhbetin,  
Ah, ýol ýitirdim, Ahmedim,  
Haýrana geldim ýanyňa!

Kalbymy çäkledi gitdi,  
Özüni aklady gitdi,  
Yşk meni ýoklady gitdi,  
Armana geldim ýanyňa!

Indi pany:ň tutan toýun,



Terk etdim, meýlisin-meýin,  
Sensiz bu jany nädeýin,  
Gurbana geldim ýanyňa!

Maňa bir görünmediň

Uçduň gitdiň asmanyma,  
Hiç peýda ýok urunmadan.  
Waspyň sygmaz dessanyma,  
Maňa bir görünmediň.

Nurlandyr sährany-düzi,  
Gel bir pursat şat et bizi,  
Eý, tüm gijäniň ýylдыzy,  
Maňa bir görünmediň.

Teşne bolup bakdyň gitdiň,  
Çeşme bolup akdyň gitdiň,  
Oduň ýokdy ýakdyň gitdiň,  
Maňa bir görünmediň.

Ýykdy pelek gerdi meni,  
Ýakdy yşgyň derdi meni,  
Külli Älem gördi seni,  
Maňa bir görünmediň.

Körük boldy örtünip ten,  
Ýola çykdy örtünipler,  
Demir köwşüm ýyrtylypdyr,  
Maňa bir görünmediň.

Seret yşgyň boýlaryma,  
Kakyp çykan çüýlerine,  
Arza bardym öýleriňe,  
Maňa bir görünmediň.

Ýene sen taýa giderin,  
Ýoluňy baýdak edinip,  
Adyny aýdym edenim,  
Maňa bir görünmediň.

Hyýal diýenim ham boldy,  
Gara başlarym säm boldy,  
Aýtsana saňa näm boldy,  
Maňa bir görünmediň.

Aýt, geldi-geçer duýguly,  
Ýa bu bir ýöne söýgümi,  
Eý, bagry ýanyk söýgülim,  
Maňa bir görünmediň.

Aýdyp il içinde derdim,  
Men sensizlikden gep urdum,  
Gözüm ýaşyny süpürdiň,  
Ýöne bir görünmediň.

Hany, men, nirde, bilmedim,  
Yşgyň ýuwutdy, ýalmady,  
Belki göresiň gelmedi,  
Maňa bir görünmedin.

\*

Yşgym köşeşmeýär asla,  
Ýüregime salyp heyjan.  
Düşüme girjegiň bilsem,  
Tä kyýamata çenli,  
Oýanman ýatardym eý jan.  
Ýa-da dünýäň bir çüňkünde,  
Çykaryn diýseň öňümden.  
Geçerin ýelleň deňinden.  
Giderin tä aýaklarym,  
Ýöremeden galýança.  
Şeýdip ýeri aýaklaryn,  
Tä seň ýanyňa gelýänçäm.

Yşgyma çeksinler kesä,  
Hiç, sensiň, küýüm-köçäm.  
Giderin tä hümmet hasam,  
Owum-döwüm bolýança.  
Bu ýollar uzakdyr bilýän,  
Yşkdan sämeýä serim.  
Seniň basan her ädimiň,  
Iki dünýä çalyşmaryn.  
Seret, men nähili merdem.  
Seni küýsemekden her dem,  
Bedenim ýene güýç alar.  
Ana, gündüziň üstüne,  
Garaýag dökdi gijeler.

Gideýin indiden beýläk,  
Gözleme meni, tapma ýar.  
Yşk çyra boldy öňümde,  
Tümlük ýolumy ýapmaýar.

Didaryňa muştagam

Seni görmezlik mähnet,  
Didaryňa muştagam!  
Dostumyň dosty Ahmet,  
Didaryňa muştagam!

Synyýaňmy sabry ýa,  
Çekip munça jebri ýa,  
Eý, Resuly Kibriýa,  
Didaryňa muştagam!

Halsyz galdym bimydary,  
Özüň ýetiş hernebar,  
Sensiz Jennet ne derkar,  
Didaryňa muştagam!

Dünýäden gözläp peýan,  
Gül roýum boldy syýa,  
Eý, efdaly-Enbiýa,  
Didaryňa muştagam!

Dergähine dadyň bar,  
Arşda goýan adyň bar,  
Kalba guýan oduň bar,  
Didaryňa muştagam!

Başa çekdim yşk meýin,  
Soňra puç bildim teýin,  
Eý, Hatemin-nebiýýin,  
Didaryňa muştagam!

Men şu gün hem düýn bile,  
Jebraýýl emin bile,  
Asmanu-Zemin bile,  
Didaryňa muştagam!

Ahmedim!

Dözmez şu halyma meniň,  
Ol dagy Mugan Ahmedim!  
Bakdygym gül ýüzüň Seniň,  
Çekdigim pygan Ahmedim!

Diňle meni, eý Gül beden,  
Sözünde durar lebz eden,  
Ýüzüme gülüp kebzededen,  
Zyňdyrlar keman Ahmedim!

Ýygan gülüm bogdurmady,  
Bagt günümi dogdurmady,  
Dünýe meni sygdyrmady,  
Siltedi zaman Ahmedim!

Ol Jennetiň sebäbi sen,  
Arşyň-Kürsüň Tebibî sen,  
Halyk atly:ň Habyby sen,  
Berewer aman Ahmedim!

Daňym seň bile atmasa,  
Günüm seň bilen batmasa,  
Eger seni wasp etmese,  
Lal bolsun zyban Ahmedim!

Dolar egsigim kemlerim,  
Ýüzüme düşse demleriň,  
Gözüm bassyn gadamlaryň,  
Tapaýyn kemal Ahmedim!

Şeýtana ýolum bagladyp,  
Şer işler keýpim çaglady,

Görüp Ýusup ýas baglady,  
Aglady, Kengan Ahmedim!

Soňky haýyş, soňky sözlem,  
Ganly ýaşlar akar gözden,  
Şepagatyň hak et bizden,  
Sizlere salam Ahmedim!

\* \* \*

Eý, Söýgülim gelip gitdi,  
Seniň yşgyň, seniň yşgyň!  
Meni menden alyp gitdi,  
Seniň yşgyň, seniň yşgyň!

Nurly gözlerim kör etdi,  
Yşgyň oduny kör etdi,  
Ah, ýoluňa kän garatdy,  
Seniň yşgyň, seniň yşgyň!

Göwre gitdi, başsyz goýdy,  
Nansyz goýdy, aşsyz goýdy,  
Aklym aldy, huşsuz goýdy,  
Seniň yşgyň, seniň yşgyň!

Başga zady bilmez etdi,  
Gör-ä ölmez-gülmez etdi,  
Bagrym ýerden galmaz etdi,  
Seniň yşgyň, seniň yşgyň!

Bereýin hany-manyny,  
Dilese şirin janymy,  
Käşgä döksedi ganymy,  
Seniň yşgyň, seniň yşgyň!

Gamgyn gyzyň aýdymy

Hemişe ýüzüň gaýgyly,  
Sen maňa aglama diýme!  
Eý, köňül beren söýgülim,  
Sen maňa aglama diýme!

Dostlam bilen sürüp sapa,  
Köňül goýdum, çekdim jepa,  
Olaram bermedi wepa,  
Sen maňa aglama diýme!

Perişde uzadar jamyn,  
Goýnuna salar ol Tamug,  
Çykмага kepiliň bamy,  
Sen maňa aglama diýme!

Munda bilen çaky-çeni,  
Hak alnyna gowşar göni,  
Hal ne bolar magşar günü,

Sen maňa aglama diýme!

Senasyz daňym atmaýa,  
Günäsiz günüm ötmeyä,  
Şeýtan ýanymdan gitmeyä,  
Sen maňa aglama diýme!

Ne Dowzah ýaşyn baglady,  
Ne Jennet keypin çaglady,  
Şuaýb ömrüne aglady,  
Sen maňa aglama diýme!

Seň bilen eý, dagdan arkam,  
Ýola düşdük hal ne borka,  
Müdimi aýrallyk barka,  
Sen maňa aglama diýme!

SEN HAKDA ŞYGYR ÝAZDYM...

Sen hakda şygyr ýazdym,  
Üýtgedi gijäň reňki.  
Sen hakda şygyr ýazdym,  
Gymyldady garaňky.

Sen hakda şygyr ýazdym,  
Yşgyň bile awunyp.  
Seret gögüň ýüzüni,  
Terk edipdir mawylyk.

Sen hakda şygyr ýazdym,  
Galam ýasap polatdan.  
Çagbasyn tama etmen,  
Garny suwly bulutlaň.

Sen hakda şygyr ýazdym,  
Ähdi bozan baýnamaz.  
Indi oýunçy dünýä,  
Meniň bilen oýnamaz.

Sen hakda şygyr ýazdym,  
Ynan goýbersem-de köst.  
Meniň saňa yşgyndan,  
Gaýrasy ýalandyr dost.

SOWAL

Söwüt bilseň otdur içim,  
Meň Ahmedî görmediňmi.  
Aýt, Hudaýyň haky üçin,  
Sen Ahmedî görmediňmi?

Başyň Arşyň astyndadyr,  
Köküň ýeriň dessindedir,  
Ýedi ýoluň üstündesiň,  
Din Ahmedî görmediňmi?

Ymmat diýip janyn örtäni,  
Düýnüm, şu günüm, ertämi,  
Iki dünýäniň Soltany,  
Han Ahmedî görmediňmi?

Laldyr tilim çykmaz ses-üýn,  
Sorama sen geldiň neçüýn,  
Gara bagry ymmat üçin,  
Gan Ahmedî görmediňmi?

Aýal-erkek bilmen nije,  
Aşyk oňa juwan-goja,  
Açlara nan, ýalaňaja,  
Don Ahmedî görmediňmi?

Ýaradandan bolup perman,  
Gitdimi ýa uzak durman,  
Ýollaryna başym gurban,  
Jan Ahmedî görmediňmi?

Meň yşgymy sogrup alyp,  
Akar Haka dogry ganyň,  
Dillensene bagry ganyň,  
Mähribany görmediňmi?

SAŇA

Waspyň edip, seni idän,  
Kelamym saňadyr eziz!  
Goşa çeşmim nury didäm,  
Salamym saňadyr eziz!

Dünýäni tutabilmeýän  
Oýunda utabilmeýän,  
Waslyňa ýetebilmeýän  
Pyganyň saňadyr eziz!

Görüp magşar illerini,  
Gorky бүkse billerimi,  
Uzadarmyň elleriňi,  
Sowalym saňadyr eziz!

Saňa salam ýollar herýan,  
Ellerim boş, gözüm girýan,  
Bir uzak sapara barýan,  
Hyýalym saňadyr eziz!

Göýä bir sütündir sarsmaz,  
Esedulla Aly Arslan,  
Ebu Bekir, Omar, Osman,  
Bilalym saňadyr eziz.

Çöller içre telwas bolup,  
Gezsem Hydyr, Ylýas bolup,

Yşk deňzinde guwwas bolup,  
Bu salym saňadyr eziz!

Kalba ýazdym Eziz adyň,  
Gün geçdikçe artar odum,  
Meniň bar maksat-myradym,  
Wysalym saňadyr eziz!

#### DUŞUR MENI

Owal ahyr haýra giden,  
Permanyňa duşur meni!  
Bir arzuwym Muhammede,  
Armanyma duşur meni!

Aýdan arydyr ýüzleri,  
Şähdi-şekerdir sözleri,  
Ymmat diýip gara gözleri,  
Girýanyma duşur meni!

Yşk ýangyny agşam bolar,  
Magşugyna gowşan biler,  
Görsem gözüm rōwşen bolar,  
Görmänime duşur meni!

Elinde aby Köwseri,  
Ömrümiň solmaz jōwheri,  
Owal-ahyr ol göwheri,  
Imanyma duşur meni!

Älemi çöýdy mährine,  
Bir görsem bolýa wah, diňe,  
Wepasy bardyr ähdine,  
Peýmanyma duşur meni!

Bimän gelmişem çemine,  
Düşdüm pelegiň demine,  
Bu gün derdimiň emine,  
Dermanyňa duşur meni!

Ony söýen kalby çäkdir,  
Iki dünýe ýüzi akdyr,  
Rahmetiň kenary ýokdur,  
Ummanyma duşur meni!

Men saňa ýeterin bir gün

Aşyp tomus güýzi, gyşy, bahary,  
Men saňa ýeterin bir gün.  
Gar syrap gömse-de älem-jahany,  
Men saňa ýeterin bir gün.

Ýyllar garratsa-da göwnümi ýykyp,  
Saçym çuw-ak bolup galsam-da çöküp,  
Ellerim hasaly, billerim бүкүк,

Men saňa ýeterin bir gün.

Ömürlik galaryn diňe seň bile,  
Ýa şapak ýaşanda, ýa-da daň bile,  
Sabyr bar-a, ana janym şoň bile,  
Men saňa ýeterin bir gün.

Men ýeterin, ýazgarsaň-da, kowsaň-da,  
Gaşyň çytyp gül ýüzüňi sowsaň-da,  
"Görmäýin hiç, bar git" diýip kowsaň-da,  
Men saňa ýeterin bir gün.

Ak melekler daşlarymy gabanda,  
Yşk köşeşip, gussalarym sabanda,  
Belki, Remezanda, belki Sabanda,  
Men saňa ýeterin bir gün.

Nesip etse bu günlerden bat alyp,  
Ol Jennetiň şerabyndan dadaly,  
Içi Köwser suwly, eliň badaly,  
Men saňa ýeterin bir gün.

Şonda başga dünýä bilen baş goşup,  
Bi ykbaldan ömürbaky daşlaşyp,  
Il-gün, ýagty jahan bilen hoşlaşyp,  
Men saňa ýeterin bir gün.

\*\*\*\*\*

Perwaz urýan mensizem,  
Otlar salyp bu jana.  
Ýanyp durun onsuzam,  
Bagrym dilme perwana.

Doňup galdym demir deý,  
Bagt gözleýip ömürden,  
Göwräm galsa ümürde,  
Başym girdi dumana.

Takat köňül içremiş,  
Garakdan gan syçramyş,  
Gün geldikçe uçramyş,  
Beg başym bendiwana.

Käte nadyl, käte hoş,  
Köňül ýakyn, ara daş,  
Men zeminde ýaşylbaş,  
Gözüm düşmüş ummana.

Ah, sadajam gorkagym,  
Öz dininden ürkenim,  
Gözüň aýdyň, türkmenim,  
Döwran dönmüş Kurana.

Bile çekişdim derdiň,  
Jogabyn jepa berdiň,



Dönmedim, wepa berdim,  
Wepasy ýok jahana.

Abat öýüm-işigim,  
Artyp barya keşigim,  
Hany altyn aşygym,  
Wah, tapmadym sülmäne.

Her kes her ýan ýortadyr,  
Ýüze perde örtedir,  
Duýgym arşa tartadyr,  
Tutup tükezzibana.

Ne günleri jowranyp,  
Besdir, ýele sowranym,  
Azaşmawer kerwenim,  
Ömür barya dowama.

#### PERIŞDE BILEN SÖHBET

Tilime bagladym sena,  
Men ýalançy:ň saparkeşi.  
Asmandan serýedin sen-ä  
Eski-şal geýinen kişi.  
Kimler agtarar hemrasyn.  
Kimselere hemdem bolup,  
Gör, ne işlere gümra sen?  
Birmahal pessejik tamyň  
Ynan men namys-arydym.  
Hossarsyz garyp atamyň,  
Dünýede herne barydym.  
Ulaldym, indi ilime,  
Namys-ar bolasym geldi.  
Meni söýmedik äleme,  
Hernebar bolasym geldi.  
Kän zatlar küýsedi ýürek.  
Gowusy alnyma geçdäm,  
Arzymy diňle, perişdäm!

Kän zatlar küýsýedi ýürek,  
Umyt bilen atyrdym daň.  
Mele gupaklyja bala  
Eje bolasym geldi meň.  
Soňam ähli ýazanymy,  
Peje salasym geldi meň,  
Günäm üçin Mekgä gidip,  
Hajy bolasym geldi meň.  
Haýp, otyryn bir gysym.  
Ökünip dünýä inenme.  
Sen meň tilime hiç kesiň,  
Düşmeýänine gynanma!  
Munda şeýle boldy ykbal,  
Ömri sowurdym pul deýin.  
Şu çaka çenli ham hyýal,  
Aldapdyr meni nädeýin.

Şükür ykbalymyz keç däl.  
Gözüň ýumup mundan artyk,  
Meni diňleme, perişdäm!

Meni diňleme, perişdäm,  
Haýysym, Arşa baryp gaýt!  
Çarhyň içinde hamyny,  
Süýräp yören ýellere aýt!  
Meniň perişan halymy,  
Haky söýen gullara aýt!  
Bulaň gökden How enäniň,  
Jennede taşlan hüllesin.  
Goý, ol biçäre gelip meň,  
Sowan jesedim ellesin.  
Soňam göteriň asmana,  
Janly-jemende bilmesin.  
Gitsem bagt geti:r gözlegim.  
Ölçäp eden her ädimmi,  
Dünýe, dogryňy sözlegin,  
Zowky-sapaňa sygdymmy?!  
Gör-ä, diwana-däli men.  
Bu şat mekana tötänden,  
Ýalňysyp düşen ýaly men.  
Dar kalbymda ýer edýärsiň,  
Iki arada perişdäm.  
Sen asmandan seredýärsiň,  
A, men nirede, perişdäm?!

#### DÜÝŞ GÖRÜNEN DÜNÝE

Düýş görünen dünýe bize,  
Ahyry oraşan bolar.  
Gara ýere - ýalmawuza,  
Gözel ömrümüz şam bolar.

Başy asmana seplenem,  
Daşlar bir-bire ýaplanar,  
Daglaryň bili eplener,  
Ýeriň ýüzi duman bolar.

Öň bal bolup ýeri deşen,  
Şeýtan oňa zäher goşan,  
Ýer üstünde ýaýkanyşan,  
Deňizler gara gan bolar.

Säherler köňül höwäsi,  
Iki dünýäniň güwäsi,  
Külli älem patyşasy –  
Rebbimiň özi han bolar.

Yzlap oň salan ýoluny,  
Suwa gark edip salyny,  
Adam oglunyň halyny,  
Görmäne Isa jan geler.

Bir gün meý alyp sakydan,  
Çal başyna suw akydan,  
Dünýe meýdini äkider,  
Hak gurdugy tamam bolar.

#### GÖZLEGER

Gaýgy-gamsyz ýaýnan wagtym,  
Gök sonarda.  
Sermenip tapmadyk, bagtym,  
Sen nirede?!

Bolmasa-da günä-köstüm,  
Iki arada.  
Menden ýüzün sowan, dostum,  
Sen nirede?!

Gel söhbet edeli biraz,  
Ol barada.  
Göwrämi terk eden, owaz,  
Sen nirede?!

Gaçdyňmy ýa düýpsüz guýa  
Ho-ol gaýrada.  
Görenok-la utanç-haýa,  
Sen nirede?!

Heňňamlarda ýakyp yşgy,  
Äkit süýrede.  
Heniz ýazylmadyk goşgym,  
Sen nirede?!

#### BU ÝERE

Mukamdan seri ýadap,  
Tar gelmedimi, bu ýere?  
Aýt, söwüt, meni idäp,  
Ýar gelmedimi, bu ýere?

Eý, Adam, dowla düşen;  
Tur hany, bili guşan,  
Ol Muhammetden düşen,  
Nur gelmedimi, bu ýere?

Goraglap ýelden-ykdan,  
Taňry bar edip ýokdan,  
Meni asmaga gökden,  
Dar gelmedimi, bu ýere?

Gözledim, tapmadym şan,  
Gezip munda gury san,  
Kengan ezizi, Yusup jan,  
Zar gelmedimi, bu ýere?

Gülemde günde erän,

Aglamda meýlis guran,  
Gara maňlaýa syran,  
Gar gelmedimi bu ýere?

Eý, ýar

Men bilmedim ne sebäpden,  
Doguldym eý, ýar?!  
Seň döwranyňa kybapdym,  
Sowuldym eý, ýar.

Goç ýigitleri ýadadýan,  
Hiç aýak ýetmez adadym,  
Saňa goýlan gül badadym,  
Döwüldim eý, ýar.

Hat çykaryp elbukjadan,  
Ylham alyp gül bakjadan,  
Yşk bagynda günlükçidim,  
Kowuldym eý, ýar.

Magşugyň men, kalby otly:ň,  
Sen nirä, owazy datlym,  
Gysajynda pelek atly:ň,  
Owuldym eý, ýar.

Ömür bir kerwendir häki,  
Gideris gelen ýok baky,  
Elipdim men Kurandaky,  
Egildim eý, ýar.

Sen gitdiň, men galdym ýeke,  
Tilim aýdar, subhaneke,  
Çäre ne ki, eziz Haka,  
Sygyndym eý, ýar.

\* \* \*

Galamy zyňdym ho-nda,  
Taşladym depderimi,  
Ýürege salyp munda,  
Rakybyň geplerini.

Göklere düşdi seýlim,  
Şapak ýüzi gan öýlen,  
Kim çözer meni güýlen,  
Arwahyň ýüplerini.

Meň sudurym oturan,  
Seni gama batyrar,  
Görmedik bol atylan,  
Göwnümiň çöplerini.

Görsem pelek ýol söküp,  
Gelipdir leşger çekip,

Üstümde tansa çykyp,  
Kakypdyr deplerini.

Kararym etmez görmän,  
Ýarym bakyşlaň derman,  
Sen görmerisiň wah, arman,  
Bagrymyň seplerini.

Jan bir misli batbörek,  
Telwas urýa jan serek,  
Hylwat küýsedi ýürek,  
Terk etdim köplerini.

Gözlerim saňa zardyr

Gözlerimiň röwşeni,  
Sözlerim saňa zardyr.  
Eý, Jennetiň gülşeni,  
Gözlerim saňa zardyr.

Ataň ömür örki sen,  
Ol Behişiň görki sen,  
Serwerimiň körpesi,  
Düzlerim saňa zardyr.

Saýlap agyr ykbaly,  
Başlary mübtelaly,  
Şir Hudanyň halaly,  
Ýazlarym saňa zardyr.

Bolmasa-da nan-aşyň,  
Egilmedi mert başyň,  
Sarymeňiz dertdeşiň,  
Güýzlerim saňa zardyr.

Berdi şaňa Halygym,  
Iki dünýä şalygyn,  
Eý, Pygamber läligi,  
Näzleriň saňa zardyr.

Gördüm ýürek gyýmaň bar,  
Başyňda al öýmäm bar,  
Seň derdiňe köýmäm bar,  
Közlerim saňa zardyr.

Şemalmyň şuwlap giden,  
Ýaramy köwläp giden,  
Men sensiz niräk gidem,  
Yzlarym saňa zardyr.

Adyň dilden goýmaýan,  
Şeýdip ömri güýmeýän,  
Seni görüp doýmaýan,  
Gözlerim saňa zardyr.

"Arka goýmuş mähraba"  
Magtymguly.  
"Arka goýmuş mähraba"  
Ýüzün tutup magraja.  
Käbäm ýola ugratdy,  
Boýna dakyp alaja.

Gara başym ýadadyň,  
Terk et, gussa adasyn,  
Başa çek bagt badasyn,  
Serden geçip çalaja.

Däl men munda ýekirlen,  
Derdiň gözden okyr men,  
Şazada men, pakyr men,  
Göz etmen altyn täje.

Tutman asmana ýüzňi,  
Pitiwa kylsaň sözmi,  
Bendä haýpyň gelmezmi,  
Rehim etmezmiň mähtäje!

Ömür geçer, bir göçdür,  
Günler oňa tirkeşdir,  
Bagt munda biweçdir,  
Keçdir, galandyr bije.

#### EZIZ RUH ÜÇIN ÝAZYLAN GOŞGY

Eý, Eziz Ruh, gel ýanyma, gel eý, nätanyş şekil,  
Saňa şol garaşyp ýörşüm, gamly kölün başynda.  
Ýoldaş maňa odumdan miras galan sowuk kül,  
Hem Şeýtanyň kölgesi aýlanyp ýör daşymda.

Sen kim, garaňky gijede deňize düşen salmyň,  
Ýa zabun çöller içre hazan degip solanmyň?!  
Ýa dagyň gowagyndan gaçyp gaýdan şemalmyň  
Ýa biziň garyp gapydan pena sorap gelenmiň?!

Men bilmedim, daglardan, derýalardan geçip zut,  
Agşam çagy bu ýerlere ulaşyp aman-esen.  
Ol Ybraýym Halyly ýakmak islände Nemrut,  
Agzy bilen suw daşan garlawaç bolaýma sen?!

Şahyr üçin şatlyk nire, şowhun nire aslynda,  
Bir ýürek ýangynydyr, şygry diýeniň häki.  
Şeýle bir rakys tans edýär, pany meniň üstümde,  
Görmeseň gözüň oýarlar, seretmek güzap ki.

Hoş gelipsiň, eziz Ruh, aman bar gelen ýerňe,  
Gamly kölün başynda atyp agyr mähnetin.  
Häzir uky gelip girer, meniň gara gözlerme,  
Ine, şeýdip tamam bolar, seniň bilen söhbetim.

GEL!

Boş goýmaz, Haka eliň ser,  
Ýogsa san bolup gidersiň.  
Duşman bolsaňam meni gör,  
Jana-jaň bolup gidersiň.

Bu durmuşdan eliň sowap,  
Dolduryp oturma owaň,  
Garyp bolsaň hökmi-rowan,  
Süleýman bolup gidersiň.

Pelek dost tutunyp Arşy,  
Şol çarhyny aýlap durşy,  
Şerbazmyň gel, şere garşy,  
Tir-keman bolup gidersiň.

Gara çekersiň ýüzüme,  
Ynanyp rakyp sözüne,  
Soň meni görüp, özüňe,  
Betgüman bolup gidersiň.

Batylmyň gözi gapylan,  
Ýa garrymyň dert tapynan,  
Gir, açyk tylla gapylar,  
Nowjuwan bolup gidersiň

Telbemiň çykan dag-düze,  
Düşmeýänmiň gepe-söze,  
Kapyr bolsaňam, gel, bize,  
Musulman bolup gidersiň.

\* \* \*

Göwnüm, ömrüň sakasy sen,  
Hyýalyň älemde şadyr.  
Men garybyň ýekesi sen,  
Ýekäniň ýary Hudadyr.

Turgul daňdanyň agynda,  
Erenleň ören çagynda.  
Perhadyň gazan dagynda,  
Aşyk magşukdan jydadyr.

Pelegiň ýokdur pişesi,  
Kalbyny gyrçar teşesi,  
Basar ýatar endişesi,  
Seriňde ýüz-müň söwdadyr.

Karar tapmas sen ornuňdan,  
Ikli gan geti:r burnuňdan,  
Ganymyň döräp garnyndan,  
Ah, ertir üstüňe şadyr.

Ýagşy umyt ýodalarym,  
Belki, ertir idelerin,

Nazar diken didelerim,  
Haýyr ýolunda gedadyr.

#### KÖŇÜL

Ak ýollary söke-söke,  
Söýmäne gideli köňül.  
Baryp rastymyzy Haka,  
Diýmäne gideli köňül.

Zemistan içre güllesem,  
Melekler gelip ellesin,  
Idrisiň biçen hüllesin,  
Geýmäne gideli köňül.

Bir ele düşmez para deý,  
Ölüm ygyp ýör arada,  
Ähdi ýok, ýokdur çärede,  
Peýmana gideli köňül.

Suwsadym, geldim süýnere,  
Kenar tapmadym inere,  
Ryzkymyzy misginlere,  
Goýmana gideli köňül.

Şahada eňrän guşlaryň,  
Tesbyh çeken ağaçlaryň,  
Nalasyna derwüşleriň,  
Köýmäne gideli köňül.

Dert çek, gussaňy alaly,  
Dini Ýslamy alaly,  
Şähribossany alaly,  
Imana gideli köňül.

#### BERIŇ!

Goý, gyzdryp dulugym,  
Müýnümi gaýdyp beriň!  
Bigünä oglanlygym,  
Düýnümi gaýdyp beriň!

Ýollarda hozanagam,  
Çar ýanym gözenegem,  
Agypdyr ezenegim,  
Donumy gaýdyp beriň!

Biweçler başa bela,  
Bet işlere mübtela,  
Jeset aglar: "Rebbena",  
Janymy gaýdyp beriň!

Uwundygym kyssaňdyr,  
Düwündigim tüssäňdir,  
Sygyndygym Ýslamdyr,



Dinimi gaýdyp beriň!

Tilsiz men, çykmaz dadym,  
Mahluk men, hany ýadym,  
Owal başdan adamdym,  
Şanymy gaýdyp beriň!

\* \* \*

Ýadadym şu bolşumadan, ýüzüm salyk,  
halym teň,  
Bagyşla meni Ýa, Rebbi, saňa menzäsim  
geldi meň.  
Yrsgal berdiň, döwlet berdiň, eýlemediň  
minneti  
A, men saňa sežde edýän hantama bolup  
jennetiň.  
Suw bolsun Saňa barýan ýol, iste aman  
geçerim.  
Goý, dostlarym gämä münsün, men deňzi  
ýöräp geçerin.  
Ýogsa öňem kän aldandym, Hakyň gaýgysyn  
ede,  
Ýylandan neçün gorkaýyn, ýalan barka  
dünýede.  
Soňy gelmez wadalaryň sabyr käsäm  
püre-pür.  
Ýaranjaňlar daşym aldy içim gysýa şeýle  
bir.  
Ýadadym şu bolşumadan ýüzüm salyk  
halym teň.  
Bagyşla meni ýa,  
Rebbi, Saňa meňzäsim  
geldi men.

SOWAL

Eýäň aýasynda durkaň,  
Perişan olmaň nämedi?!  
Dünýe, seni söýüp ýörkäm,  
Biwepa bolmaň nämedi?!

Ýürek sojap gähi-gähi,  
Gije ýatyrnok ahy,  
Orta ýolda kyblagähi  
Pederi almaň nämedi?!

Galdygym Zemin göçünden,  
Üşäp syrgynyň içinde,  
Egne berip buzdan jinde,  
Soň nara salmaň nämedi?!

Hyýal bir köne geým deý,  
Ýatandyr, köňlün teýinde,  
Utjagňy bilip oýunda,  
Aşygňy sülmaň nämedi?!

Sen bir güzer, gidim-gelim,  
Barça ýol salar bir salym,  
Bet iş kylyp maňa elin,  
Ganyny çalmaň nämedi?!

Geldim nähak köňül berip,  
Garşyladyň gujak berip,  
Ahyrynda eliň serip,  
Yzymda galmaň nämedi?!

#### BAGYŞLAMA

Guşlar owazyn kesipdir, bilbiller bolupdyr sem,  
Ýel togtapdyr ýer üstünde bolup seniň gurbanyň.  
A, men bolsa özüne däl, seniň Allaňa hemem,  
Seni gundan garyp eneň ellerine gurbanam.

Sen aýdym aýt, men ýazmasam ýerleşmerin jahana,  
Dost-ýarlar terk etdi bizi gamgyn kysmatdan aryp.  
Bir şygrym bar olam munda ýaşamaga bahana,  
Hemem eden günälerim ýuwmak üçin tutaryk.

Başga hiç zat galmady, göýäki bir gelmişek,  
Bakýan tukat depelere, gözleýän ýiten ugrum.  
Özümi diri sanardym, sesiň eşidip ölmüşem,  
Heniz görüp ýetişmäňkäm, Ezraýylyň, suduryn.

Men bir garyp agaç boldum, suwda bitip nahalym,  
Köklerim deňze sygmaýar, leňner atyp bir kysym.  
Dostum, burnuňa gelýämi şygrym okan mahalyň,  
Ýüregmiň ýanyk kokusy.

Guşlar owazyn kesipdir, bilbiller bolupdyr sem,  
Ýel togtapdyr ýer üstünde bolup seniň gurbanyň.  
A, men ýene özüne däl, seniň Allaňa hemem,  
Seni gundan garyp enäň ellerine gurbanam!

#### OÝLANMA

Geçip barýan ýaşlygym,  
Başym saňa gurbandyr.  
Heser tapan joşgunym,  
Bäri-bärde durmandyr.

Ýaşayyşa gönezlik,  
Çar tarapyň gözelligi,  
Dünýe kime hezillik,  
Kimselere armandyr.

Çykyp belent daglyga,  
Ylgamadym salgyma,  
Ýyly sözler kalbyma,  
Aýdym bolup ornandyr.

Bu kalbyň durulygy,  
Ömrüň ölçeg birligi,  
Mün şükür, mekirligi,  
Ykbal maňa bermändir.

Aryp daňyn atyryň,  
Günün ylgyp ötürýän,  
Ah, näm etseň göterýän,  
Ne ajaýyp zamandyr.

Arkada ýük urulan,  
Dünýe şeýle gurulan,  
Kän däl bize berilen,  
Baş günlüjek döwrandyr.

#### BU ŞEÝLE

Öz diýeniň, öz goýanyň Biribar,  
Erk-ygtyýar seň emrinde görnetin.  
Bu şeýle bolmadyk bolsady meger,  
Iň bolman bir gezek meňem,  
Diýenim bordy ahbetin.

\* \* \*

Düşdüm nije allara,  
Sünňüm bolsa saň gaty.  
Ynanýan bet pällere,  
Hemra bolar niýeti.

Itberdiler aplykdym,  
Gaş agtardym süplükden,  
Göwnüm galdy köplükden,  
Sejd eýledim hylwaty.

Bihuda men, ýa Möwlam,  
Binowa men, ur jöwlan,  
Bu maňlaýdan ak öýlän,  
Sallama musallaty.

Nijesin betnam kyldyň,  
Nijesin ýola saldyň,  
Bilden gaýraty aldyň,  
Ýolduň, goşa ganaty.

Gözüaş Haka arzyňdyr,  
Böwre sanjy karzyňdyr,  
Hüşür-zekat parzyňdyr,  
Muhammetniň ymmaty.

At istäp müner ýorga,  
Hany uýan iderge,  
Är ýok tagzym ederge,  
Keç ykbaldyr milleti.

Müşki ysly sonar men,  
Pikir eýläň unar men,  
Syn kylyň, bikenar men,  
Tolkunlarym ýaraty.

Bu ne bossan düşledim,  
Bir gün idim, ýaşmadym,  
Sogap kaýsy düşmedim,  
Kaýsydyr kyýamaty.

Günler ötdi jebrine,  
Suw sepdiler sabryma,  
Ýassandym Yşk gabryna,  
Noş kyldym zyýaraty.

\* \* \*

Ilim, ýüz müň soraglym,  
Ilim ýokdan bar etgen.  
Taý münüpsiň, Göroglym,  
Ýykyldyňmy gyratdan?!

Çekdiň pelegiň gerdin,  
Hiç kes duýmady derdiň,  
Säher namaza durduň,  
Kylynmadyk täretiden.

Zyňyp gadym endigim,  
Egne daňyp kündügim,  
Bäş wagtyndan dändigim,  
Döndügim keramatdan.

Ýerde ymmatym bardyr,  
Gökde niýetim bardyr,  
Hemzybanym Alladyr,  
Haraý ýokdur ülpetden.

Syrym açar bu zyban,  
Duýgularym göz-gülban,  
Şükürim köpdür eý, jan,  
Kem etmediň birekden.

Hetdim bilmeý joş urdum,  
Ne işlere baş urdum,  
Özüň Haka tabşyrdym,  
Aman diläp nurbatdan.

Ykbal maňa gülüp bakdy ezizim!

Dertden ýaña ýüreklerim zarly gün,  
Ykbal maňa gülüp bakdy ezizim!  
Ynanýaňmy, bulutly gün, garly gün,  
Ykbal maňa gülüp bakdy ezizim!

Aýdym aýtdym asal ezip dahany,

Ala bahar seýil edende jahany,  
Ömrümiň gül açan, güllän mahaly,  
Ykbal maňa gülüp bakdy ezizim!

Halym bilip huzurymda dursadyň,  
Şum rakyplar ýakan wagty gursagym,  
Ýeke galan, ýalňyz galan pursatym,  
Ykbal maňa gülüp bakdy ezizim!

Gözlerimden gam ýaşlary akanda,  
Gök asmanda ak ýyldyrym çakanda,  
Biwepa dostlarym gyýa bakanda,  
Ykbal maňa gülüp bakdy ezizim!

Alçy gopar diýip atylan aşyk,  
Şükür asla gitmedim men azaşyp,  
Aý, näme-dä gijem bolsa azajyk,  
Ykbal maňa gülüp bakdy ezizim!

#### MYNAJAT

Husnuňa aşyk olam,  
Ahym Arşa ýeter-ä!  
Heňňam içre at salan,  
Döwran bizden öter-ä!

Men seni ýeke diýrin,  
Kelamyňy okyryn,  
Gözýaşyna pakyryň,  
Pelek gaşyn çytar-a!

Owsarym, täji-serim,  
Köwserim sen, müfterim,  
Meni galam-defterim,  
Ryswalykdan gutar-a!

Kaza dolan mahalda,  
Gözýaş dökmän sähel-de,  
Bagty ýatan mähelle,  
Jesedimi göter-ä!

Müşki anbar sepilmez,  
Egne serpaý ýapylmaz,  
Rehim eden tapylmaz,  
Oýnan seni utar-a!

Pelek gel çykar many,  
Bes et maly ýygmaňy,  
Azar tapan dogmany,  
Dowamata atar-a!

Gelmezmiň?!

Teý ahyry ýolun rastyn,  
Tutmana gelmezmiň?!

Gyl köpri guruldy dostum,  
Ötmäne gelmezmiň?!

Ýolagçy sen gaçma güýçden,  
Azyk al bu dünýe hiçdir,  
Miwesin gözel behişdiň,  
Datmana gelmezmiň?!

Hile bile gözleýip tär,  
Diýip sen ne ajap nigär,  
Meni eý, pelek bazygär,  
Utmana gelmezmiň?!

Göwsünde ýaşyl düzleriň,  
Nebse ulaşyp gözlegim,  
Mal-dünýe gapdy gözlerim,  
Itmäne gelmezmiň?!

Eziz ruh, ömre bije deý,  
Meni soraglap gijeden,  
Ýene öňki deý gijeler,  
Çatmama gelmezmiň?!

Habar ýok şadan-gedadan,  
Ana, gabyr ömri gäden,  
Düşegiň ýazyldy, Adam,  
Ýatmana gelmezmiň?!

#### YKBALA

Ykbal, saňa arzym bar,  
Arzymny inkär etme!  
Gör, kimlerde karzym bar,  
Hernä bergidar etme!

Hoşal bolup älemden,  
Bagt tapayyn pälimden,  
Azaşdyryp ýolumdan,  
Azana duçar etme!

Sanjy bardyr böwürde,  
Bi kän gepli döwürde,  
Ýalňyşaýsam eger-de,  
Ýazgar, günäkär etme!

Sallançakda üwräniň,  
Şondan ýola ugranyň,  
Sowlan günü döwranyň,  
Nadamlara zar etme!

Öňde baharym-gyşym,  
Gowgasy kän bu başyň,  
Iň soňkuja haýyşym,  
Bu maňlaýy şor etme!

## Dünýe

Ne beýle gaşyň çytýarsyň,  
Şerden garnyn gözäp, dünýe.  
Meni döşümden itýärsiň,  
Penjelerňi gezäp, dünýe.

Çarkandakly ýollaryň bar,  
Ýagşy-ýagşy pällerin bar,  
Wah, şonda-da allaryň bar,  
Goýnuň giden güzap, dünýe.

Sen ýene bir dolanarmyň,  
Näme dymýaň ýa-da kermin,  
Käte näzimi çekermiň,  
Ejem jana meňzäp, dünýe.

Diýýäň: "Zeyrenme, inleme",  
Salyp haý-haýly jeňňele,  
Maňa özüň gijeňleme,  
Synaň puldan bezäp, dünýe.

Seň, bile deň gelmän oýnum,  
Nätjek-dä buruldy boýnum,  
Juda kän-le gödek oýnuň,  
Eý, biwepa bezzat, dünýe,  
Bezzat, dünýe, kezzap, dünýe.

\*\*\*

Pellä ýetmän ýük ýazdyrsam,  
Gaýratyň göwni synmazmy?!  
Dogan ýüzüňi gyzdyrsam,  
Üstüňden asman inmezmi?!

Şyltaklaram gazyp görüm,  
Öçli kibi alýa aryn,  
Haçana çenli çydaryn,  
Başym gybatdan dynmazmy?!

Agyr menzile gyssandym,  
Ýollary egre basmandym,  
Deňsiz-taýsyz bu bossandan,  
Göz doýup, mähir ganmazmy?!

Gün bolandyr, laldyr tili,  
Gözli kör, bihasa eli,  
"Ajaý eýýäm" döndi weli,  
Heý, bize döwrän dönmezmi?!

## SÖÝGÄ SORAGLARYM

Söýgi, sen gudratmy, şatlykmy, hasrat,  
Perişdemiň ýa-da ýaradan senmi?!  
Ýa bolmasa tozap ýatan tümlükde,  
Asmany, Zemini döreden senmi?!

Ynsanyň kalbyny köz ýaly dörüp,  
Kä söndürip, käte odun ölçerip,  
"Wah Şirinim" diýip, daglary ýaryp,  
Perhadyň bagtyny garaldan senmi?!

Mežnun yşk oduna tapman dermany,  
Şo-ol dünle çöllerde çekdi armany,  
Selbini agladyp, aşyk Hemrany,  
Saýadyň ýoluna ugradan senmi?!

Barha alawladyp yşgyň körügin,  
Penjesine düşüp gepçi, görübiň,  
Şaseneme ýedi ýyllap Garybyň,  
Garasyn görmäge zar eden senmi?!

Şahyr bilbil bolup söýdi gülüni,  
Neçüýn ýalkamadyň bagtyň guluny,  
Meňliden aýyryp Magtymgulyny,  
Eziz ýeňňesine ýar eden senmi?!

Ak ýol arzuw edip, gökde pel-pelläp,  
Bürgüt aşyklary ýürekden goldap.  
Iň soňunda bolsa, Kerimi aldap,  
Gaňňalyň, oýunda eňreden senmi?!

Bir zady bilemok, barmyka aýby,  
Munda şatlyk köpmi, köpmi ýa gaýgy,  
Dyz epip ýalbarýan, aýtsana, söýgi,  
Bu gözel dünýäni nur eden senmi?!

#### BU BIR YKBAL

Görsem, bu gün öňkülerden has ýakyn,  
Maňa gamgyn seredip dur Ýedigen.  
Bu menin, ykbalym Hudaý tarapyn,  
Baky ýalňyzlyga höküm edilen.

Ana, sähra, ýüki ýazan araba,  
Dynjyn alýar gijeligi ýassanyp.  
Oň, çalajan kölgesinde Garabaý,  
Dilin sallap ýatyr, gaçyp ysgyny.

Çatmasyndan çykdy goja garawul,  
Habar almak üçin ýoldan ötyänden.  
Hiç zat gursagyma salanok dowul,  
Diňe birazajyk oýa batýan men.

Dag başynda üç agajyň birikäm  
Çuwse-de ykbalym, ýeňse-de haýyr.  
Düşün, ýagty ýalançyda dirikäk,  
Bizi bir-birege çatyp bolmaýyr.

Ýöne aýyrybam bolmaýyr indi,  
Ajal dykaýmasa ýeriň dessine.



Şu sowal dag bolup gerdene mündi,  
Munuň soňy näme bolar, aýtsana.

Jogap gözläp sähra gaýtdym elesläp,  
Sökdüm onuň soňy gelmez ýollaryn.  
Meni birje görsem diýip höwesläň,  
Ýanyp ýatyr sähraň maýsa ýallary.

Eşdip çatmasyndan çykmady goja,  
Tütün boldy ýüki ýazan araba.  
Häki gamgyn kölegede çalajan,  
Gözün açyp uklap ýatyr Garabay.

Sähra derek jogap berdi görnetin,  
Gözlerini balkyldadyp Ýedigen:  
- Bu senin ykbalyň Hudaý tarapyn,  
Baky ýalňyzlyga höküm edilen.

\* \* \*

Men şem, ýanyp gutarmyşam  
Garaldyp petin gijäň.  
Bigänä könül bermişem,  
Yşgyň ýarasy gijäp.

Şol yşgyň külbesin ýykdyň,  
Deregne saraý salmadym.  
Haraý isläp ýere bakdym,  
Ýeri gorkuzjak bolmadym.

Indi munda gözlemen taý,  
Çöken göwüne gop berip.  
Nirä sumat bolduka aý,  
Agşamy tüme gapgaryp.

Tümlükde otyryn epeý,  
Bu gün ykbala gar syrap.  
Ýurtda galan gor küýze deý,  
Kalbym galypdyr taňkyrap.

Şeýle bir küýsýedim ony,  
Ýöne boýnuma almadym.  
Ah, bu bir takdyr ekeni,  
Gaçyp gutulyp bilmedim.

Gyzyma

Garaşyp günüň bataryn,  
Gijäme dogan aý şo.  
Men bir hoş koky sataram,  
Müşkümiň ady Aýşa.

Geliň görüň öten-geçen,  
Nazar salyň arap-ajam,  
Suratkärem çeken ajap,  
Keşbimiň ady Aýşa.

Maňa gop berdi her daýym,  
Hakyň dosty ol Ybraýym,  
Halyl bilen guran gaýym,  
Köşgümiň ady Aýşa.

Sorama sen halyň nedir,  
Halym solak meňizdedir,  
Salym mawy deňizdedir,  
Kiştimiň ady Aýşa.

Maňa düşünmäge jan et,  
Gyzym sözüm aç-açan et,  
Bar, syrym ile peçan et,  
Yşgymyň ady Aýşa.

#### YLHAMA

Garaşdym gurady damarda ganym,  
Soňsuz howsaladan ýüregim çatlap.  
Ylham perişdesi, geldiňmi, janym,  
Geläýdiňmi, ýalňyzlygym gabatlap.

Tanaňokmy köne dostuň, dur ine,  
Şol gussaly gözler hem solan keşp,  
Sen gideliň aýal boldum birine,  
Mende başga täzelik ýok üýtgeşik.

Bilmedim bagtly etdimmi ýa-da,  
Ökünç barmy umytlaryň synanna.  
Şunça ýyllap tapan taýym dünýäde,  
Oňam meňki dældigine gynanma.

Goý, indi ädimlem inmesin hana,  
Ine, ýüp bereýin, duşan ýene me.  
Ýöne halym aýtmaň wepasyz pana,  
Bizi garny bilen daşan eneme.

Bir dert otyr ýüregimden asyla,  
Ýet, ylhamym heläk borun gelmeseň.  
Alaç et ýüregiň lowlamasyna,  
Meý getirip sep üstüne bolmasa.

Garaşdym gelmediň, bilmedim ganyp,  
Soňsuz howsaladan ýüregim çatlap.  
Ylham perişdesi, geldiňmi, janym,  
Geläýdiňmi ýalňyzlygym gabatlap!

#### Ömür pelsepesi

Sen galarsyň dünýe bilen garraman,  
Bakyp köňlün weýran habarasyna.  
Men giderin, bu jahanda ýerlemän,  
Münüp panyň bozuk arabasyna.

Bu durmuşy oýun diýip aýdardym,  
Kimdir biri tapsa eger köstlermi.  
Ýadyňdamy dünýerilip gaýdardym,  
Için ýakyp öz pikirli dostlarmyň.

Meniň biweçe öýkelerme düşýäňmi,  
Ýol ýodasy yrak düşen gaýralym.  
Sen bu günler bilen öwrenişýäňmi,  
Hallar niçik, gara saçy buýralym.

Bagty berip gara şaýa, püçege,  
Ömrüň saran ýumagyny çöşmerin.  
Ýa-da muda gözyaşlarmy syljaga,  
Ýa könlümi awlajaga duşmaryn.

Men doýman giderin, iňlär höwesim,  
Saňa hem äleme elim seripler.  
Şeýdip, bu köçede tutarlar ýasym,  
Bu köçede baýram eder garyplar.

\* \* \*

Taňrym, şeýdip, gezip ýörün ot-elek.  
Ýogsa, gör-ä, meni gözüň alnynda,  
Çarhynyň agzyna tutupdyr pelek.  
Başdan kemal tapandyr ol kesbinden,  
Ýa bu seniň buýrugyňmy aslynda?  
Daşym çolarypdyr, bilmedim neçüýn?  
Öz ýazykly bendäň raýyny ýykma,  
Barça enbiýalaň hatyry üçin!  
Hiç kes gezläp ýola çykmaz, idemez,  
Soňsuz girdabyna gark etsin meni,  
Seniň derýa kibi tereň dideleň.  
Ýok, men tutaşaryn, galmaryn köräp.  
"Haşr" süresine dümtünen dostum,  
Belki, garlawaç ger halymy sorap.  
Ganaty bolar ýelpewaç,  
Bagry alaja garlawaç.  
Odumy öçi:re, köňül tapmana,  
Agzy bilen suw getirer sepmäne.  
Men şondan soň köşeşerin birsalym,  
Soň Ölüm.

\*\*\*

Takdyr!  
Nirä barýaň ümdüzine tutduryp,  
Guramandyr ömrüň seren arlygy.  
Şatlyk gözläp aýlanmadym jahany,  
Ýa keýp küýsäp selpemedim barlygy.

Meni idän ýuka ýürek dostlarmyň,  
Meýlisinden ýüzüm sowup gaýdypdym.  
Howlukdym men söýgä garyp älemi,  
Söýmäge-de yetişmerin öýdüp men.

Ýigitleň ýandanam howlugyp geçdim,

Sallanmadym, galdyrmadym gabagym.  
Görüp ýetim çaga ýaly emendim,  
Keç täleýiň yşkdan doly tabagyn.

Ýola gitsem öýe tarap howlukdym,  
Mensiz ezizlerim oňarka nädip?!  
Öýde karar tapman ugradym ýene,  
Gaýdyp bu ýollardan geçmerin öýdüp.

Ýar gujagyn küýsetmedi goşgulam,  
El göterdim ömre berlen şalykdan.  
Suw perisi ýüzgüçlermi döwmegin,  
Ar almagyň günäsi ýok balykdan.

Takdyr!  
Nirä barýaň süýräp zerden jylawyň,  
Sarç duýgular çabalanýar göwrede.  
Garakda ot ýakýar çalynan gamçy,  
Asman bilen zemin ýatyr arada.

\* \* \*

Ýarym, ýaralarym tenip,  
Üstüni ýaşym suwapdyr.  
Ana, seret, ýanyp-ýanyp,  
Günüň içi sowapdyr.  
Gündiz ýitiripdir ugrun,  
Men şumat gökde şapagyň,  
Görýän ölügsi suduryn.  
Görýän onuň ýuwaşlykdan,  
Garaňka geçýän ötügin.  
Tüm gara elleri bilen,  
Ýapýar oň ganly etegin.  
Ýapýar birhili uýala.  
Ýene-de meňki paşmady,  
Gije gelýändir golaýa,  
Ýüregim gysyp başlady.

Şu gün bigünä gözüme,  
Seredip aglan gözlerňi.  
Meni jadylap özüňe,  
Ömürlik baglap gözlerňi.  
Şu pursat kalba nagyşlap,  
Göresim geldi, bagyşla!

Synlap bulutlaň göçümin,  
Çigrek, az-kem üşüdüýärin.  
Birden ejemiň pejiniň,  
Hüňürdisin eşidýärin.  
Owazyň gelip birdenem,  
Sypalap geçýä gerdenim.  
Ýene sowuk düşegime,  
Ýykylýaryn argyn halda.  
Sen öz dowamyňy görüp,  
Görüp bir bagtly aýalda.  
Belki göwnäp, ýa bialaç,

Ýazdyryp köňül gülberiň-  
Onuň gülgün ýañaklaryň,  
Öpýändir sowan lebleriň.

Ýadyma düşende şu hal,  
Durmaga ysanok bognum.  
Şonda bu ýagty jahany,  
"Taşlap git" diýýä bir göwnüm.  
Ine-de, hoşlaşmak üçin,  
Çykýan seniň gözlegiňe.  
Gara baglaryň içinden,  
Gözüm düşüp gözleriňe.  
Bagryňa gany şu ýerde,  
Ölesim gelmedi meniň.  
Goýup seni ýowuz derde,  
Goýasym gelmedi meniň.  
Goý, owarram gujagyňy,  
Ýylatsa-da özge hatyn.  
Sen hakdaky şygrylarym,  
Artdy: r menin şöhratym.

Ýürek zarymy ýetirer,  
Baharyň nagmalary.  
Adymy arşa göterer,  
Türkmeniň dogmalary.  
"Ýaryň gözi ýolda" diýip,  
Bilmän niçik haldadygym.  
Şeýdip, men soňky deme çen,  
Öz-özümü aldadaryn.

\* \* \* \* \*

Azajyk söýgi ber, azajyk şatlyk,  
Goý, gussada aýrylmasyn ýanymdan.  
Azajyk mähir ber, azajyk gazap,  
Öte geçsem çeker ýaly synymdam.

Düşün, ýüreksiz-ä maňa kyn bolar,  
Näzijek ýürek ber, heň berip duran.  
Ýa aglany görse, özünden beter,  
Ulus-ili bilen möňňürip duran.

Bilýän, baýlygyňy gysganarsyň sen,  
Zyýany ýok, diläp barman sümsünip.  
Oňa derek bir çümmüjek bagt ber,  
Umytlarym galmaz ýaly ymsynyp.

Kämahal şeýle bir ýüregim gysýa,  
Sygamok men, şu dargursak göwräme.  
Bu göwün garypdyr, ejizdir ýürek,  
Baryň aydyň sallançagmy üwräne!

Muňa gelip ynama bil bagladym,  
Umyt bolsa halasgäri kalbymyň.  
Hökman geler diýip, maňa garaşyp,  
Gara bagry suw bolupdyr salgymyň.

\* \* \* \* \*

Dokuzyň düzejekdim-ä,  
Bütün ömre paç töläp.  
Men seni bezejekdim-ä,  
Zerbap bile hüллеläp.

Sen köňle daňan gülberim,  
"Göge zyňsam ys bor" diýip.  
Ýerde-de goýup bilmerin,  
Gorkýan birden "pos bor" diýip.

Başymy kel-kelä saldym,  
Käte gözlem ýer görmedi.  
Il ýaly ýaşajak boldum,  
Arzuwym başa barmady.

Maňa şatlykdan joş urup,  
Misli köçeden dogan aý.  
Ýigitleň aklın çaşyryp,  
Geçmegi buýurmandyr Hudaý.

Toýlarda gysyldy egnim,  
Zadym ýok, geçmedim sana.  
Durmaga ysmady bognum,  
Gaýtdym hudaýhon bolmaga.

Ýedi yklyma göz edip,  
Ýüwürip ýören ýeldim men.  
Ne-hä özümi düzedim,  
Ne seni bezäp bildim men.

\* \* \*

Bir gün täleýine aslyşyp özgäň,  
Seni undup ýetsem, ýetmeli pellä.  
Sen meni özgäniň mährine dözmän,  
"Wah, şuny al" diýip ýalbarsaň Alla.  
"Gözümiň önünde sähel salymdan,  
Ýok et" diýip höküm etseň ajala.  
Ajal meni alyp gitse eliňden.  
Soňam "Ýok goý" diýip eliňi serseň.  
Menem soňky gezek mährine çümüp,  
Çyka bilmän gujagyňda jan bersem.  
Ana, şonda gözýaş döker dideleň,  
Ana, şonda jyda düşersiň tenden.  
Ana, şonda sowal sorap eňrärsiň:  
"Ýa, Reb habar bilerinmi ýar senden".  
Men uzur aýdarym jogaba derek,  
Bossanyňa giren bolsam tazygyp,  
Geçgil günähimi, ötgül ýazygym.  
Seni çürkän ömre dodak çöwürmän,  
Menzile ýet, gara galam gaş bile  
Seret, sen deý meni küýsän daglaram,  
Oturandyr döşün ýapyp daş bile.

\* \* \*

Käteler çykarman sesim-üýünimi,  
Otursam ynjama, ýuka ýürek, ýar.  
Sen bilýäň-ä, meni örteýäniňi,  
Ökjämiň astynda gurban bolan, gar.

Ynjama özüňi, gynama çendan,  
Git, oturma, akyl-huşyň çaşyryp.  
Bagtly bolup bilmerin men bir bendäň,  
Sebäpkäri bolup gözde ýaşynyň.

Ýürekde sen, yşga aldyrdym akly,  
Ýerde Isaň şekli, üstümde Hudaý.  
Gijä galdym aparypdyr gerekli,  
Özgä şam bolupdyr maňa düşen paý.

Häzir ümsümlikde gamçylap tukat,  
Aýaz ak atyny çapýar daşarda.  
Derdi iče sygman adam diýen zat,  
Aglar eken ak gün ýaşar-ýaşarda.

Bu ýolda elime alamsoň galam,  
Ýeri çoýup bilmesem-de gün ýaly.  
Sen hakdaky ýazan şygylam bile,  
Dolduryp taşlaryn ýalan dünýäni.

Sen bu zatlar üçin düşme howsala,  
Söndür, jynyň yşgy deý çyraňy.  
Şu günki gar gömen ýoly sübseläp,  
Bu yerlerden saýlaryn men garamy.

Sen şonda unudyp hany-manyňy,  
Öňümden çykarsyň ýuka ýürek, ýar.  
Sen bilýäň-ä meni örteýänini,  
Ökjämiň astynda gurban bolan. gar.

HAÝYŞ

Zorum ýok-da, zarym bar,  
Bir ýylgyr, doňmasaň, bolýa!  
Ak süýt beren öwülýädir,  
Şoňa daş zöjmasaň bolýa.

Kimseleriň gözi alda,  
Kimseler set müň hyýalda,  
Janam, lowla, orta ýolda,  
Tüsseläp sönmeseň bolýa!

Ilden-günden alyp gerim,  
Asmana yetse-de seriň,  
Ýagysy kân ejizleriň,  
Gerşine münmeseň bolýa!

Oýlan, ýalňyşma göçümde,  
Ahmyryň galsyn içiňde,

Aglanyň ýandan geçeňde,  
Gözlerňi ýummasaň bolýa!

Dar köňüli baglap bire,  
Ýaý ganatyň, giňdir ýere,  
Dowul turzup ýersiz-ýere,  
Rysgalňy kemmeseň bolýa!

Sen şa sen, men munda keniz,  
Ýürek ejiz, köňül zelil,  
Yzyna gaýtarma welin,  
Edenmi gömmeseň bolýa!

\* \* \*

Gije bilen dalaş gurýa biregne,  
Ganjaryp dur sypjyrylan sagrasy.  
Demirtiken batdymyka ýüregne,  
Ýatyrmary şirin çeken nagrasy.

Heý, şu halda uky germi gözlere,  
Tümlük umytlarňy salanda talaň.  
Ýöne senden bir haýyşym gizleme,  
Aýt, senmi ýa menmi, armanda galan?!

Alasarmyk dideleriň bigünä,  
Demir penjä doňup dyrmaýar ýüzüm.  
Aglap içimi bir gowzadayyn-a,  
«Goý» diýme, garagözüm!

Şemal çöpdüýbini huwwalaýan deý,  
Meni köşeşdirmäň gözleýär tärin.  
Seň ynjk göwnüňe ýetip bilmän teý,  
Ahyr bir gün ölüp gitmeli borun.

Şonda säher bilen bakarsyň daňa,  
Belki, az-kem gaýgy-gussaň kemeler.  
Säher ýylgyrşymy ýatladar saňa,  
We başga-da şoňa menzeş nemeler...

Garaz, ýene kän zat ýatladar meni,  
Jala ezip barýan saýawansyz gyz.  
Sen menmikäm öýdüp saklarsyň ony,  
Soňam ahmyr bilen dolanarsyň tiz.

Didäm, juda eziz-le sen söýerden  
Hemem ýalňyz goýardan

Mynajat

Ýeriň-göğün ganatlary-perleri  
Kuran okan, sen hoş dahan medet ber!  
Bu gün maňa iki dünýä serweri,  
Eý, Muhammet älem-jahan medet ber!

Ol merdiň ogludyr, özi är kişi.



Kadyr Allam asan etsin teşwişi,  
Eý, Hasan, Huseýin Jennetiň guşy.  
Iki eziz, siz nowjuwan medet ber!

Ony görmek köňülleriň höwäsi,  
Galdyr elleriňi göge degäsi,  
Kabul bormuş biçäräniň dogasy,  
Ýesir Ýusup, sen bendiwan medet ber!

Serden geçip taryp etseň şol güli,  
Owazyňa oýadar sen sünbüli,  
Säher saýran, Pygamberiň bilbili,  
Bilal babam, bagry-girýän medet ber!

Ak ýola ataryp pata berenler,  
Säher çagy gol göterip duranlar,  
Üç yüz altmyş, ärler-pirler, erenler.  
Haky gören Sahypkyran medet ber!

Munda saňa äkitmeýän akym ýok,  
Emriň budur däl diýmäge çakym ýok.  
Derman sende gudratyňa şekim ýok.  
Kadyr Allam beýik Soltan medet ber!

\* \* \*

Dünýe öňki däl,  
A, ykbal öňki.  
Bu men, seňki däl,  
Sen kimiňki?!

Ýanar hyýalymyň,  
Sypyrlan hamy.  
Özgäň hyýaly men,  
Ýazygym bamy?!

Ynjly söz aýtmaň,  
Meniň adyma.  
Hemem hiňlenme-de,  
Tukat aýdyma!

Hoş, gidiber onda,  
Jowranma juda.  
Men galaýyn munda,  
Bagtdan jyda.

Heserden guraryn,  
Tilim senada.  
Halyňy soraryn,  
Darel-penadan.

Wah, ýürek öňki däl,  
A ykbal öňki.  
Bu men, seňki däl,  
A, sen kimiňki?!

\* \* \*

Garaňky düşüpdür,  
Käkeleme, tar.  
Ýürek köşeşipdir,  
Öýkeleme ýar!

Bilmedim neden bi,  
Gyl üstünde jan.  
Soňsuz gabançdanmy,  
Ýüregi myjan.

Men bir gökde ýören,  
Erkana guşdum.  
Yşkyň ýerde guran,  
Duzagna düşdüm.

Agladarsyň meni,  
Gara gyş geler.  
Ýöne duýmaz ony,  
Senden başgalar.

Ot alyp ho-ol batan,  
Mawy iňrikden.  
Men indi has beter,  
Şygry imrikdim.

Sen kä daşarda ýa,  
Ýanymda ýaly.  
Dilim pyşyrdaýa,  
Häki sowaly.

Garaňky düşüpdür,  
Kesilip nama.  
Ýürek köşeşipdir,  
Sebäbi näme?!

#### PELSEPELER

Men ýañraryn dile gelen zatlary,  
Ýagyş ýere gelip dyza çökende.  
Kesim-kesim edip asmanyň garnyn,  
Porhan bolup ak ýyldyrym çakanda.

Men dymaryn, ahmyr bilen dymaryn,  
Gargamaryn umytlarmy çürkäne.  
Giderin ses-üýnsiz pelek burçuna,  
Hesretlermi hopba edip arkama.

Men gussa çekerin, ähli hatalam,  
Gursagyma hanjar bolup çümerler.  
Şonda gyzyň dörijük bolan ýüregme,  
Şygrylarym gözyaş bolup damarlar.

Men hormat küýsäriň diriligimde,  
Garaşaryň dolanarna döwranyň.

Ýa-da senem sowuldyňmy bireýýäm,  
Meň gözlerme görünmedik, döwränym.

Arman, maňa düşunmezler wagtynda,  
Gyýylaryn, gözýaşlarmy seçerin.  
Wah, men bu dünýeden, pany dünýeden,  
Çözmesi kyn matal bolup geçerin.

\* \* \*

Ýürek, howur alyp düşüpsiň haldan,  
Erederin öýdüp köňülleň buzun.  
Dünýeden kinedar Sahypjemaldan,  
Saňa näme gerek meniň, ezizim!

Bakan wagty sandyradym, söküldim,  
Sowuk gözler getirmedi essime.  
Teý ahyry alaç tapman ýykyldym,  
Günüň tylla tyglarynyň üstüne.

Soň ýene-de turdum, galmady mejal,  
Hemem ýada salyp ölüm pelläni.  
Eý, menin ykmandam, awara şemal,  
Ýelpe ýürek ýaralarmy geldäni.

Seýkin basyp gelen ýaşyl baharlaň,  
Irki ösen şemalyňa yrylman.  
Nesibesi bolup şamu-säherleň,  
Galdyk dünýelere rowa görülmän.

#### GARAŞMAK

Bu jebre niçik dözüp bor,  
Hanym gelmedi, gelmedi.  
Şöhratym kaýda gezip ýör,  
Şanym gelmedi, gelmedi.

Munda bar şatlygy-derdi,  
Sabalar alyp göterdi,  
Gutardy, bary gutardy,  
Düýnüm gelmedi, gelmedi.

Sesime daglar çöküpdür,  
How enem zarym çekipdir,  
Maňa toý üçin tikipdir,  
Donum gelmedi, gelmedi.

Geda kylyp soltan başym,  
Bagrym başy deşim-deşim,  
Gije geçdi köňüldeşim,  
Janym gelmedi, gelmedi.

Baky däl, ajap çaglara,  
Bu däl köňül baglana.  
Dünýe pany, goý, aglama.  
Bagtym bolmady, bolmady.

\* \* \*

Şatkam sen nalama,  
"Gal" diýip ýarym.  
Men başga äleme,  
Seýle gidýärin.

Könül bermän her dem,  
Şeraba-meýe.  
Ýeňles aýallardan,  
Özüňi aýa!

Jan myhmandyr tende,  
Gynama artyk.  
Meň ýüregim sende,  
Ýüzümde örtük.

Belki dolanaryn,  
Daňlar atanda.  
Ýadaw otlularyň,  
Sesi ýatanda.

Geldigimdir bilseň,  
Sämedip seriň.  
Aglap duran bolsa,  
Penjireleriň.

Bitirdi emrini,  
Kalba çümen syh.  
Arzuwlar ömrümi,  
Kül etdi myrryh

Aglabam-gülübem,  
Eýleme bendi.  
Arzuwym bolubam,  
Ýaşama indi.

Şatkam sen nalama,  
"Gal" diýip ýarym.  
Men başga äleme,  
Seýle gidýärin.

AŞYK GARYBA

Uzakly gün bulut gelip eý, aman.  
Guýdy durdy asman gidip essinden.  
Gel ikimiz aglaşaly Garyp jan,  
Aglaşaly ýedi ýoluň üstünde.

Daglaň örküjinde gizlendi öýlän,  
Burny ganany al şapagyň ýallary.  
Hiç gyýylma, hesret çekip bir eýýäm,  
Seni unudanlar Şirwan illeri.

Aşyp niye deňizleri, derýany,

Bilýän howlugýansyň ýanyna ýaryň.  
Ho-ol som-sowuk gaýalary görýäňmi,  
Ana, men şol ýere göçüp barýaryn.

Rahat borun, misli behişde düşen,  
Ýakmaz arly tomus, ýa doňdurmaz gys.  
Ne eziz söýgülim ýadyma düşer,  
Ne-de meni heläk eder ýaşayyş.

Ýene ýagyş bu illere ýagyp ýör,  
Üşedim oň sütem ýükli sesinden.  
Biz ikimiz bagta barýas aýyp bor,  
Aglar dursak ýedi ýoluň üstünde.

Git, Garyp jan, ýalnyzlykdan umyt üz,  
Ýele tut-da ýanyp duran döşüni.  
Aýtdym-a men bagta barýas ikimiz,  
Şoň üçinem, süpür gözüň ýaşyny.

## HOŞ GAL

Hoş gal, ters täleýim, durma duwlanyp,  
Hoş gal, ýeriň dört çünküni, sermänim.  
Hoş gal, dünýäniň gap bilinde, towlanyp,  
Ýere-göge ýerleşmedik armanym.

Bu başy sämedip, gaýyşyp arkan,  
Hoş gal, ýaşyl düzüm, porhan bolanym.  
Çaga wagtyň sallançakda ýatyrkam,  
Ýassygmyň teýinde Kuran bolanym.

Hoş gal, biweç söýgüm, giç gelen güýzüm,  
Men giderin, galar sende yhlasym.  
Nazaryndan awunaryn ezizim,  
Damagyny çalan günüm yhlasyň.

Hoş gal, garyp şemal, hünübirýanym  
Ediber saparyň Zeminde dowam.  
Özümem bilemok nirä barýanym,  
Hoş gal, gözi ýollaryma bendiwan.

## KÖŇÜL SÖHBETI

### Poema

Saňa peşgeş birin jennediň gülün,  
Hiç kes ony ala bilmez dileýip.  
Meň altyn-kümüşe dözmedik elim,  
Gamyş barmaklarňa gurban bolaýyn.

Kümüş barmaklarňa gurban bolaýyn.  
Ýaz ýürege gulak asyp otur-da.  
Gözlerimi syýa çüýşe edinip,  
Gözýaşyma galamyňy batyr-da.  
Ýaz, köňlüm asmanda, hyýallarym ham.

Ömrüm biweç duýgularym sebäpli,  
Goý, gadyrdan gaçybersin owarram.  
Besdir, ýalan ýaşap şu çaka çenli,  
Gezdim gara günüm alada ede.  
Maňa söýgi gerek ýeriň ýüzünde,  
Şöhraty nädeýin işbu dünýäde.  
Men nireden tapaýyn derdimiň emin?  
Elim, sen nämüçin sandyraýarsyň,  
Sen nämüçin galdyraýaň galamym?!  
Biz ýazmasak heläk borus bu dertden,  
Çözlemesek köňülleriniň towuny.  
Dünýe döräp bu golaýda, bu çakda,  
Ýaz, adam kowmuna nesip etmedik,  
Maňa demir donlyň söýgüsi hakda.  
Ýaz, ýogsa-da halas bolup bilmeris,  
Çözlemesek köňülleriniň towuny.

Sat, syrymy many bilmez agtyk deý.  
Bilsin ony ähli oguz kowumy,  
Bilsin ony ärsarylar, agtyklar.  
Üýşüp dünýäniň akyldary, akmagy.  
Başlaryny ýaýkap gelsin bu ýana.  
Ýazanyň aklany sygdyryp bilmän,  
"Hüw" diýip çyksynlar çöl-beýewana.  
Okap bir dem bozlabersin doňbagyr,  
Ejizler birneme teselli tapsyn.  
Hak permany bile Ezraýyl gelip,  
Ýuwardha gazannyň gapagyny ýapsyn.

Ýaz, unudup, dünýäniň aýşy-eşretin.  
Goý, göwräm ýykylysyn usurgan halda.  
Ýogsa meniň gül ömrümi gaýgyrman,  
Gara nebsim harap eder bu ýolda.  
Pany:ň zerli köýnegine aldanyp,  
Ýüregiň gatlagyn açman galarys.  
Ine, onsoň beýik Taňryň önünde,  
Biz hiç bir derege geçmän galarys.  
Terk etmeli borus şygry şalygyn.  
Şeýdip baky gemrer meniň tenimi,  
Aýy ykbalyma biwepalygym.  
Gorkýan juda şo pursata barardan,  
Ýaz, ömürem geçip barýa ýel deýin.  
Saçymy ýar bolup sypalan elim,  
Gamyş barmaklarňa gurban bolaýyn.

Kümüş barmaklarňa gurban bolaýyn.  
Seret, hanjar urulypdyr bykynma.  
Ýaz, ol söýgi peýkamyny atany,  
Unutmana synanyşym hakynda.  
Şo pursat bar umydymdan el çekdim  
Maýyn tapsam başym-aýagmy alyp,  
Men öz kysmatymdan gaçyp gitjekdim.  
Garamajak boldum gara gözlerne.  
Ýöne ol gözleri görmän bilmedim.  
Bäbek ýaly ýaşlygymy söýginiň,

Uzan ellerine bermän bilmedim.  
Söydüm juda, ýer görmedi gözlerim.  
Yşkyň derýasyna batyrdym kişti.  
Söýüp seni gargyşyňa galdymmy,  
Gara saçly,  
Bagyşla, meni!  
Ýa bolmasa owal başdan bu dünýä,  
Gargynç gaby bolmak üçin geldimmi?!  
Aý, onda bi karam bolýar ahry.

Ynan könlüň ýazydym men.  
Öňler tüm köçede sermenip ýören,  
Bir garybyň gyzydym men  
Ine, onsoň söýgim duşdy bir günem.  
Aýdym aýtdym, sesin goşgy sesime.  
Eşidip münüp gitdi günüň şuglasy,  
Ysgynsyz ýelleriň şuwwuldysyna.  
Gitdi, galdym ýalňyzlygyň tümünde  
Urundym tapmadym, çykmagyň tärin.  
Men her günde burça zyňyp özümi,  
Seniň gözde ýaşyň üçin ölýärim.

Kaýyl bolupmy ýa bolman kysmata,  
Munuň üçin synalary otly men.  
Barybir söýýärim säherler turup,  
Rahmet dileýärim, Rahman atlydan.  
Söýgi keseline uçralym indi,  
Aýt, dört diwar, ne günlere düşenim.  
Belki ertir el götärin bu yşkdan,  
Ýa bolmasa il gözünden düşerin.  
Soňra gara sürtüp baş barmagyna,  
Gelip maňlaýyma ýelmär puşmanym  
Muny görüp ýene heşelle kakar,  
Bu ýalançy dünýe - meniň Duşmanym.

Ýaz, galamym, durmak bormy çäklenip.  
Belki ala bahar toýpaý getirer,  
Egnine atynyp gülli çäkmenin.  
Munda bir Taňrydan gaýry hiç kimden,  
Hantama zadym ýok meniň.  
Ýagşylykdan kuwwatlandy gurbatym.  
Hem özümi söýdüm, ýalňyşym tapman.  
Başa çekdim ömrüň beren şerbetin.  
Tüýkürip giderin dünýäň ýüzüne,  
Men özüme gaçan günü hormatym.  
Ýaz, galamym, sallam-sajak duýgulam,  
Azar berýä ýüregimden asyla.  
Telefon jyrlaýar,  
Düşünip bilmän,  
Tisginýän synamyň galpyldysyna,  
Ýene-de şol aýal sesi mylaýym:  
- Alo, ol niredede?...  
Otlap gerdeni.  
Goýýan trubkany, jyrlaýar gaýta,  
Bu jyňňyrdy täzeleýär derdimi.

Bu ses tap getirmän ykbal oýnuna.  
Bu ses hiç zat diýmän gözüme basyp,  
Meniň ýalnyzlygmy goýýar boýnuma.

Bagtym düşüp ellerine biregiň,  
Çarp urup ýör çyka bilmän kadadan.  
Yşk bagrymy ýyrtymlapdyr birehim!  
Gözýaş däl, gan çüwdürilýär dideden.  
Heý, köşeşip bilmezmikäm azaşyp,  
Soňsuz gussalarymy gözümde sala.  
Iň bolmanda göwnüm üçin azajyk,  
Agla pelek,  
Saçlaryňy ýolmala!  
Sen şaýat puç boldy, bagrymy dilmäm.  
Bilýäň, ahyry umytlarym talanyp,  
Geçen ahwalata bir ölüp bilmän,  
Ýadyna sal, içim tutup galanym.  
Ýar üçin buýsanjym çykyp hanadan,  
Nirä gitdi entäp dünýäň ýüzüni,  
Oňa jogap agtaryn men panydan.  
Ýersiz-ýere öz-özüme yrsarap,  
Sögdüm ykbalyma, tanaman hetdim.  
Meň ýazygym näme, günämi sorap,  
Säherler Hudaýa ybadat etdim.

Ýaz, Galamym, nämedi men, ýazygym?!  
Al derdimi ýüregimden sogur-da.  
Taňry neçün bu kysmaty ýazdyka,  
Heniz düwünçekkäm garabagyrd?!  
Soňsuz sowallaryň jogaby hany?  
Belki, dost-ýarlarym hemaýat berer,  
Aý, yok.

Men, puldar dostlarym, baýlyk, ýenegör,  
Öňde-soňda meniň işimi görer.  
Altyn zynjyryny boýnuma dakyp,  
Syrymy äleme ýaýyp gider ol.  
Ýok, men munda galman menzile ýetmän.  
Näzik duýgularymy bermen ah-waha.  
Söýdüm, söýgim üçin gaşymy çytman,  
Girmeli etmesin Taňrym dowzaha.  
Günälem gerşimde, gözlerimde müýn.  
Hakyň, iki dünýä hökümi şiriň,  
Söwer dosty Resul janyň, haky üçin,  
Men ömrümi pakyrlykda geçirin.  
Köňül has rahat bor, saňa gowşar-da.  
Pespälligim, ýüregimde ýer eden.  
Sen dileg et, belki rozy-magşarda,  
Munuň üçin ýalkar bizi Ýaradan.

## SOŇLAMA

Garaşýan gijä galsaň,  
Umydymyz hiç bolar.  
Şumat gelmeseň, janym,



Soň barybir giç bolar.  
Soň galarsyň bihabar,  
Aldar gijäň gyltymy.  
Ýuwdar meni bimahal,  
Gara ýeriň holtumy.

Otlar unudyp ýazyn,  
Gurap galar haşarda.  
Daň atansoň, ezizim.  
Tupan turar daşarda.  
Ýerden galdyryp ýanyň.  
Oýa batarsyň ilki.  
Meň tupandan gorkýanyň,  
Ýadyňa düşüp, belki.  
Şondan göni gaýdarsyň,  
Misli ok deý atylan.  
Garşylar seni ýele,  
Hallan atýan tutulam.

Ýumruklarsyň alnyňa:  
- Ah, bu işler nedendir?  
Görseň şahyr öýüni,  
Baky taşlap gidendir.

Bir çete çekilersiň,  
Peýda bermez gözlegiň.  
Ah çekip ýykylarsyň,  
Eý, meň gara gözlerim!

Gitjek wagtyň bir salym,  
Bakyp soluna-sagňa.  
Maňa derek galammy,  
Gysyp gitgin gujagňa.

Hem ýelden-suwdan gora!  
Ezizim, menden saňa,  
Baky ýadygär bor ol.  
Gamyň läbigne batyp,  
Goýma özüň ezýetde.  
Türkmen ýaşasa menem  
Ölmerin, elbetde.

Saňa garaşýan mydarym!  
Gelmeleş ömrüm hiç bolar.  
Ýaz, galamym, ýürek zarym,  
Ýazmasaň örte giç bolar,  
ÝAZ!

#### SEN HAKDA KIÇIJK POEMA

(Mamam Ýuwaş ussa Aky gyzynyň  
ýadygärligine).

"Meni şu güne salanlara Alla göz görkez. Arman, men ony görmen, ýöne meni görenler weli görer". Bu Onuň ömrüniň soňky günlerinde iň köp gaýtalan sözleridi,

Awtor

Egniň gysyp, boýnuň burup otyrmyň,  
Ýa bu gije garaşýarmyň hossara?  
Gursagyna tyg urulan wagşy deý,  
Guş uwlaýar ýüzün tutup asmana.  
Maňa at ýatakdan özüň güjeňläp,  
Tüssesini göge zowladýar tamym.  
Tolkunlaryň döşündäki gamyş deý,  
Aňzak ýalap, galpyldaýar endamym.  
Şemal gelip ýykylýar-da aýagma,  
Onsoň ýene geçip gidýär entiräp.  
Kä бүдүрәп hasa eden taýagma,  
Aýlanyp ýör baglaň başyny yrap.  
A, men bolsa çugutdyryp otyryn.  
Ysgap mal-garalaň hapasyn-tozun.  
Tamyň üçeginden sowga çydaman,  
Buzuň barmaklary asypdyr özüň.  
Aglap-eňräp puç çykanna bijämiň,  
Ýok, gelenok, gözýaşlarmy dökesim.  
Pyganymy çeynäp ýatan gijäniň,  
Yşk gezläp sermeledim ýakasyn.  
Telbe boldum başym salyp gowgaýa,  
Beýnä urup pikirleriň pyçygyn.  
Ahwaldyr bi, ertir tutup çöpläriň,  
Ýitirilen düýşüň bölek-büçegin.  
Onsaň ony ýagşylyga ýoraryň.  
Şu günki bolşuňa düşünemok men.  
Sen nämüçin sorkuldaýaň, ýüregim?!  
Baryň, ýanyň höwesiň,  
Penjesinde näkesin,  
Dur ahyr, rehmiň gelsin,  
Ýetmiş ýylky mekana.

Aldyrdyň goşa gözňi,  
Näme dolar öwezni,  
Heý-de çäre bolmazmy,  
Seni munda çürkäne?

Pelegiň mekir aly,  
Dünýäň oýnaýşy ýaly  
Duşarmykaň ykbaly,  
Şa ýoluna tirkäne?

Saçyp maňlaýda derim,  
Hüwdüläp sämän seriň,  
Seni bagta elterin,  
Hopba edip arkama.

III

Barlyk durky bilen dymdy lal deýin.  
Gijäni otlardan ejizdi şemiň.  
Ýadyňdamy,  
Eý, meň garamaňlaýym?  
Seniň şo gün düýşdür öýden agşamýň.

Ýadyňdamy,  
Gara günlim, aýtsana,  
Ahwaldyr bi, puçdyr öýden agşamyň.  
Ýok, ahwalam däl di, düşsem däl di ol.  
Şol agşam öýüňi paç alyp senden,  
Yzynda heşelle kakyp galdy ol.  
Seni edip orta ýolda ot-elek,  
Şo gün pişme seçip, toý berdi pelek,

Şo gün öz-özünü gidirip goldan,  
Sandyrap aglapdyň, üşäp aglapdyň.  
Çöp-çörüň içinde gizlenip ilden,  
Goşlarňy ýataga daşap aglapdyň.

Gör, ýüzüňi saraltmadyň kimlere,  
Ogluň ýarpy ýolda ýazyldy ýere,  
Efgan tartyp, deşik tapman girere,  
Şo gün gara ýeri peşäp aglapdyň.

- Bossanda paýym sen,  
Serde myhym sen.  
Asmanda aýym sen,  
Ýerde ahym sen.

Ýaryny ýatlaýan,  
Ýaradarym sen.  
Kalbyny otlaýan,  
Garadagym sen.

Gözde röwşenim sen,  
Täji - tagtym sen.  
Biwagt duşanym sen,  
Gara bagtym sen.

- Besdir indi älem çekme ikindi,  
Baryp gözýaşlarňy gyzgana duwla.  
Uwlamak isleseň çykyp daşarda,  
Arwah bolup uwla,  
Jyn bolup uwla.  
Ugra, indi "öýüm" diýip irinme,  
Git şu ýerden gözlerime görünme.

\* \* \*

Aýazly gijede sermenýär bulut.  
Hem çermenýär etmek üçin göçümi.  
Ol tüm içre ýitip gitmejek bolup,  
Ot ýakyp şol oda dökyär içini.  
Hamana ol otdan alýan ýaly ar,  
Oda bakyp hüňürdeýär birmydar:

- Delminip dur,  
Ýalmanyp dur suduryň.  
Gözýetimiň aýasynda görnetin.  
Seniň ömrüň, ölmüň nämedigini,

Bilmek ne çetin.  
Emriň Taňryň goýan buýrugyndadyr.  
Gögi otlap ýelk ýasaýan çar ýana,  
Ömrüň ýyldyrymyň guýrugyndadyr.  
Ot,  
Oýnuňy bes et, berme essiňi,  
Ýogsa ynha ahmal bolsaň ikindi,  
Jala şalpy - şaraň eder üstüňi.  
Asmandaky ömrüň ölüm halynda.  
A ýerdäki janyň hiňňildik ýasap,  
Öý-öwzarsyz ýeliň бүкүк bilinde.  
Ýanyp dur, hiç kese berenok peýan.  
Meň derdime ýanýamy ýa, özi üçin,  
Men ony bilmeýän.  
Ýetmedik ajalna el bulayan deý,  
Ot ýanýar.  
Men derdimi özüm bilen äkidýän.  
Düýbi deşik jürneginden asmanam,  
Älembibiň goşaryna akydýar.  
Oduň ýalny ýuwaş-ýuwaş pesedi,  
Ana, şo gün säher çagy adamlar,  
Göterdiler gatap galan jesedi.

DERWÜŞIŇ GADYR  
GIJESINDÄKI SÖÝGÜSI  
( Poema )

I

Ýa-da ykbal menden alýarmyka ar?  
Buýsanjymyň arkasyna duwlandym,  
Bu gün ýerde-gökde tapamok karar,  
Çarh içinde çenber bolup towlandym.  
Hanjar çümädi, duýgularymyň baldagna.  
Selin otыр pyganymdan ygşyldap,  
Çöl bolsa gowrulýar aýak aldygyna,  
Gam-gussaly gasygyny çitikläp,  
Bu pursata çydam etmän düýrükdim  
Çawlap çölüň guran sary ýañagna,  
Birje katra gözyaş bolup syrykdym.  
Çöl köşeşdi, geldi az-kem özüne  
Häzirlikçe hoş gal, gitjek o taýa,  
Dagym, söýgüm, hurmam "gelmedi" diýip,  
Bilýän nalyş edýändirler Hudaýa.  
Meni sygyrmadyk ýollary taşlap,  
Sende porhan bolup gezer ýörerin.  
Teb sireseň isläniňçe içersiň,  
Gysganmaryn, gözyaşlarmy bererin.

II

Dag başyna ot ýakdym men el serme,  
Bu jahandan «Húw-Hak» diýip ötdüгим.  
Haýdar babam, gara ýeliň goýberme,  
Odum öçer, sadagasy gitdigim!

Köşgüm ýokdur, çagyr ýaly duluma,

Üçgümmez dagynda öwzar tutdugym.  
Bu gijede janly bermen ýoluna,  
Öt günämi sadagasy gitdigim!

Hurmaň saýasynda düşüp çöküme,  
Miwesinden bir-ki ýola datdygym.  
Aýat etdim ötenleriň hakyna,  
Kabul eyle, sadagasy gitdigim!

Bu gijede ýyldyzlaryň kowçumyn,  
Magşuk çeşmäň etegine atdygym.  
Towlandygym zerzawyna içimiň,  
Karar ýokdur sadagasy gitdigim!

Özgelerden göwnüm galdy gamym bar,  
Başym alyp şu daglara gaýtdygym.  
Bu jahanda senden başga kimim bar,  
Aýt ahyry, sadagasy gitdigim!

Gün öýläne sandy, çöş bilen urdy,  
Gizlenipler başym бүрәп ýatdygym.  
Aş bilen uranlam, daş bilen urdy,  
Maňlaý ýardy, sadagasy gitdigim!

Ykýan Zemin çeňňegine iýilinip,  
Kim biler ki ýanyp duran otdugym.  
Aý astynda yşgym ýatyr güýlünip,  
Çöz gollaryn sadagasy gitdigim!

Dert agyrdyr, ot düşendir jismime,  
Ýüzüme çarh çekip, syrym aýtdygym.  
Dagly gyzyň aşyk etdiň husnuna,  
Bu nätdigiň, sadagasy gitdigim!

### III

Ol geler, ot salar, janymy alar,  
Gözler gyýa bakar, şonda näderin.  
Yşgym eňşäp azar berýä bagyrda,  
Ýok men indi hemmesini aýdaryn.  
Şowuna bor, belki ýoldan yzyna,

Wysal tapan aşyk bolup gaýdaryn.  
Syrym eşidip, gara dagym, öwzarym,  
Boýna dakan daşlaryny paýradar,  
Hurmam aglar, başyn бүрәр zarynlap,  
Ýetmiş tilli turajyny saýradar.  
Şemal geçer okap soňsuz süräni.  
Olam maňa alkyş aýdar bigüman.  
Şuwlary: "Yhlasyna myrat bermediň,  
Düşünmedim, bu nä boluş eý, aman".  
Oň, igenji Taňryň gulagyny deşer.  
Şu etrapda yşkdan namut baýguşlar,  
"Söýýär, söýýär, söýýär" diýip gywlaşar.  
Eşdip lerzan asman zyňar kürtesin.  
Ýaka ýyrtar ýegsan bolan jalalar.

Heňkireler "Hüw-Hak" diýen bendäni,  
Magşugyna gowşurmasak nä bolar?

Birhili gobsunar, bolar bimýdar,  
Gurap ýatan tereň derýaň jesedi.  
Yşgyn ýatlar, nagra çeker, horkuldar.  
Ah, bu görnüş meni näçe kösedir.

Derwüş otýr, oýa çümüp, butnaman,  
Oduň gyzyl kellesinde gözleri.  
Ot oň umydyny ýakyp taşlady.  
Garaşa-garaşa suw bolup bagry,  
Ýene öz ugruna samrap başlady.

#### IV

Jan mülkünde söwdaýy,  
Entedim, parlamadym.  
Ol enemdir pidaýy,  
Pederi harlamadym.

Duşman aýbym gözledi,  
Tapmady ýa dözmedi,  
Şükür, ýüzüm gyzmady,  
Namysdan derlemedim.

Ol ne mesjit ykladym,  
Hüjresinden jykladym,  
Dogasyna ukladym,  
Mukamsyz örlemedim.

Dünýe nury gündedir,  
Ötegçi jan tendedir,  
Ýesir guşum kandadyr,  
Tapman arşy sermedim.

Silkerler iki ýanym,  
Sowal köp, ýakýar janym,  
Şel açdymy zybanym,  
Jogap ýok gürlemedim.

Gerşe daňyp urganym,  
Näme munda görgenim,  
Ýer düşek, gök ýorganym,  
Bossanda ýerlemedim.

#### V

Gupbaň, gökde kuýaş bilen garpysýar,  
Boýuň görüp, boýun gizlär, galdýar,  
Derýadaky otagaly gamyşlar.  
Ädimleriň bardyr, göze ilmegeý,  
Ugruňda ser-sepil ýeldirgän yşgym,  
Belki, ile äşgär bolgaý, bolmagaý.  
Saçlaryňda meýmiräpdir bu gije,  
Bu gijede akyl-huşum göçendir.  
Gaşyň ýaýsaň aman diläp saýýatlar,

Ýaýyn zyňyp, başyn alyp gaçandyr.  
Dymýan, gülüm, dymmaň, utanç-haýaňmy,  
Meň yşkbaz ýüregim çar-ýan elewräp,  
Saňa näme diýjekdigi aýanmy?  
Söýýän seni, diýme maňa betgüman.  
"Eý, Aman!"  
Derwüşüň sözünü ýoldy agzyndan,  
"Söýýän" sözi ýeri-gögi ölçedi.  
Arş silkindi, dökdi gara daşlaryn,  
Ýyldyzlar özüni daşa pylçady.  
Zemin gargyş etdi, çaykandy girdap,  
Söýýän sözün eşidip, buzuň astyndan,  
Derya otly köýnek geýdi pasyrdap.  
Talaň düşdi yşk dagynyň genjine.  
Tämiz söýgä tap getirmän uwlady,  
Gor guýuldy, görüp dünýäň gonjuna.  
Bolmajysyn boldy, urdy kötegin.  
Ak ýyldyrym tara tapman janyna,  
Ýyrtym-ýyrtym etdi Zemin etegin.  
Söýgi bolsa için tutup aglaýar,  
Gark bolmuşam gözleriniň ýaşyna.  
Derwüş jany öwrüldi-de ýyldyza,  
BAŞYN GOÝDY GARA GIJÄN DÖŞÜNE.

Aşgabat 1992 ýyl.

Kengan ezizine lirlki poema

Ýele ykjav çokuly,  
Ýusubym, balam geler.  
Başynda zer kākili,  
Gülpagy melām geler.

Mahmal-ýüpek geýesi,  
Garyp köňlüm söýesi,  
Täji-tagtym eýesi,  
Daşyma galam geler.

Düwme dakan ýeňlisi,  
Al ýaňagy meňlisi,  
Ibni-Ýemin siňlisi,  
Hesretim lälām geler.

Telmuryp çar-ýan bakar,  
Bakyşy bagrym ýakar,  
Lebinde şähdi-şeker,  
Tilleri kelim geler.

Ýakup köňlün ot edip,  
Şum pelekden dat edip,  
Enesini ýat edip,  
Ýusubym, nalam geler.

II

Men gitsem düşüp derde,

Ýaş dek, aglagyn, atajan!  
Ikilik etsem eger-de,  
Gözüm köwlegin, atajan.

Sen garaş sen, joşuň bile,  
Men geler men, peýşin bile,  
Ýürek howruň ýaşyň bile,  
Döküp suwlagyn atajan!

Hudadan köpdür hezerim,  
Jandan umydy üzerin,  
Şer işe düşse nazarym,  
Gözüm köwlegin, atajan.

Üç günde ýetmän ýanyňa,  
Eglensem deger janýňa,  
Ölsem enemiň ýanyna,  
Gabra duwlagyn atajan.

Ýusüp, giň tutup gerimi,  
Belki işim ilerimi,  
Sag-salamat gelerimi,  
Hakdan dilegin, atajan!

### III

Ýusubyň mynjatý

Owwala gara bagryňdan, öndüm, enem, boý-boý,  
Eňreýip hijriňden syýa, döndüm, enem, boý-boý,  
Seni gözleý bu güzere indim, enem, boý-boý,  
Gözýaşymdan gerk-gäbe gandym, enem, boý-boý,  
Goşa ýapraknyň biridim, tändim, enem, boý-boý.

Tur hany, gal ýeriňden, har bolan balaňy gör,  
Didesi didelerňe zar bolan nalaňy gör,  
Hazan ýeli çawlaýyp, sülleren läläňi gör,  
Gapdalymda tenimi böri deý dalany gör,  
Nadanlygyň körüginde ýandym, enem, boý-boý.

Gabrynda karar etmän, eý meniň ot-elegim,  
Munça ahy-pygan çekip, dökme gözüň bulagyň,  
Jümle belalardan aman gutularym dilegin,  
Gözde ýaş, bagrymda baş, ötegçisi pelegiň,  
Indi gidip bara men, dyndyň, enem, boý-boý!

### IV

Agalaň ugran seýline,  
Gitdiň nä jüre, balam, eý!  
Bogdularym gül boýnuňy,  
Salyp zynjyra, balam, eý?!

Ulaşyp sen hara, ogul,  
Hakdan medet sora, ogul,  
Ne kylaýyn çäre, ogul,  
Dözmen ejriňe, balam, eý.



Giň sährany sebäp edip,  
Gezsem diýdiň togap edip,  
Jan-jigerim kebab edip,  
Düzdüň hanjara, balam, eý.

Bakar sen her ýan, oglanym,  
Gözleri girýan, oglanym,  
Derdime derman, oglanym,  
Ýandym hijriňe, balam, eý,

Älem ýüzi gar, Ýusubym,  
Gabrym maňa dar, Ýusubym,  
Çekme munça zar, Ýusubym,  
Rehm et, ejeňe, balam, eý.

\* \* \*

Bu gün seň köňül köşgüňe kylaýyn seýran oglanym,  
Dünýe diýeniň bir duzak, ýalançy weýran oglanym,  
Hakyňa doga kylyp men, gözleriň girýän oglanym,  
Her zaman saýama duwlan, ganatym gerýän oglanym,  
Meni küýsöp gama batma, men seni görýän oglanym.

Muňa gelip oýun guran, ýalňyşar, özün utdurar,  
Dünýä oňa söýdi: özin, ary-namysyn satdyrar,  
Ikilik eden üstüne lagnat daşyny atdyrar,  
Şirin janyňa göz dikip, gör seni guýa atdular,  
Gije – gündiz bu işlere, akylym haýran oglanym!

Seýrana çykan yellerden men seň halyňy sordum eý,  
Günbe- günden beter boldy azarym eý, heý derdim eý,  
Ataň seni gora diýip, asman sary el serdi-leý,  
Açka aş bilen uranlaň, seni daş bilen urdy leý,  
Ezelden ýazylygy du:rmuş, bu külli perman oglanym!

Haýyr- şer dünýe döräli bir dessur bolup gelendir,  
Ata- baba seždegähler, gör, garysyna galandyr,  
Bu weliler mesgenine, Rebbim nazaryn salandyr,  
Bir özünden medet sora, Hakdan gaýrysy ýalandyr,  
Goldar seni ata-babaň, bakmagyn her ýan oglanym!

Ajap gün dünýä geleň-de, umma gidipdi joşlarym,  
Ýalňyz dälşiň perişdeler gallap alandyr daşlaryň,  
Balam başyňy belent tut, sowasyn ýanan döşlerim,  
Il bilen tutan ýoluňa gurbandyr gara başlarym,  
Bir gün saňa nesip eder, döwletli döwran oglanym!

Ýar bolsun!

Oglum men deý gujak gerip,  
Ýörenler saňa ýar bolsun!  
Ýol üstünde pata berip,  
Duranlar saňa ýar bolsun!

Ýalbaramsoň janu-tenden,

Dogamy Haka eltenler,  
Çölde gezen kyrk çiltlenler,  
Erenler saňa ýar bolsun!

Ylhamdan püre-pür göwräm,  
Waspyň ýazsam öwran- öwran,  
Sowulmaz döwletli – döwran,  
Guranlar saňa ýar bolsun!

Dürs tutup niýeti-pygly,  
Bolup öz iliniň ogly,  
Alla dergähine dogry,  
Baranlar saňa ýar bolsun!

Günden görkli, aýdan ary,  
Seni saýyp medetkäri,  
Gollaryny asman sary,  
Serenler saňa ýar bolsun!

Parhy ýok, ýakynmy- yrak,  
Sagmy- sola, gitseň niräk,  
Egniňi egnine diräp,  
Duranlar saňa ýar bolsun!

Birligi ygtyýar eden,  
Döwletin ygtybar eder,  
Il- günün bagtyýar eden,  
Ýaranlar saňa ýar bolsun!

\* \* \*

Bulutly gün kakyp deprek,  
Ýagyşdan yükledi meni.  
Oglum, şu watan, şu toprak,  
Ekledi, saklady meni.

Hakdan berlen ak kamysy,  
Goraglap ary-namysy,  
Hakyň halasgär gämisi,  
Kenara oklady meni.

Diýdim öz-özüme kök ur,  
Bir sen bolduň, pikir-zikir,  
Gören kişi ýüz müň şükür,  
Dost diýip çaklady meni.

Hakdyr beren jogaplarym,  
Seždelerim, togaplarym,  
Il içinde sogaplarym,  
Günäden päkledi meni.

Asman ýene kakdy deprek,  
Ýere gaçdy sary ýaprak,  
Habaryň yok ene toprak,  
Gör, bu gün ýoklady meni.

Soňlama

Wah, külpetim, başa inen, özge bilmedi eý, dost.  
Çoh ülpetim dostlar bizge nazar salmady eý, dost.

Arzym aýtdym aglaýyban, bu gadyr bilmez ile,  
Sözümi ýerem almady, ýerde-de galmady eý, dost.

Kaýdalygy bilinmez, Arşdamy ýa Kürsdemi,  
Neýleý balamy ýuwardha, pelek ýalmady eý, dost.

Töweregi ýalkymlap, aý dogupdyr pelekde.  
Emma hiç bende ony ýüzge sylmady eý, dost.

Ne ýagşydan, ne ýamandan tutmadylar adymy,  
Hijran üze geçdi ömrüm, göze ilmedi eý, dost.

Kitabyň soňy.

Şahyr Şähribossan Geldimämmedowa barada.

Men 1971-nji ýylyň 4-nji iýunynda Mary welaýatynyň Türkmençala etrabyňyň Kemine obasynda dünýä inipdirin. Maşgalamyzda men üçünji çaga, özem üçünji gyz. Menden son iki sany oglan bar.

"Men doglanymda "büýem gyz boldy" diýip gynanansyňyz" diýsem, ejem, "Asla gynanmadym, ýöne Marydan bäbekhana gelen barlagçylar "bu çagaň gaty boýy uzyn" diýenler-ä ýadymda diýip jogap berdi. Men adym meselesinde ejeme kän gezekler:

-Göwher, Bibisara, o, gyzlaryň-a gowy atlary goýupsyň. Maňa bolsa ilde ýok ady nireden tapdyň, diýip, nägilelik bildiripdim. Bu ýönelige däl. Her gezek täze mugallym sapaga gelende:

-Seniň adyň Şähribossanmy ýa Mähribossanmy? diýip, žurnaldan adymy geň bolandygy üçin dogry okap bilmezdiler. Bu ýagdaý mende öz adyma bolan ýakymсыз duýgy dörederdi. Soň men ulaldym. Goşgularym bilen halk arasynda tanalyp başlanymdan soň atdaşlarym gaty köpeldi. Şähribossan atly gyzjagazlaryň ene-atalaryndan onlarça hat aldym. Elbetde, bu meni örän begendirýär. Ýeri gelende, öz mähriban ejem hakynda-da ýatlamak artykmaçlyk etmese gerek. Munuň hem özüne ýetesi sebäbi bar.

Men birnäçe ýyl mundan öň Döwletmämmet Azady adyndaky Dünýä dilleri institutyna duşuşyga bardym. Duşuşykda talyplar maňa şeýle mazmunly hat geçirdiler.

Siziň ýazýan goşgularyňyzy ejeňiz ýazyp berýärmişin. Öýňüzde mamaňyzdan galan bir sandyk bolup, şondan islän goşgyňyzy alyp çap etdirýärmişiniz. Siz şu meselä nähili garaýarsyňyz?

Dogrymy aýtsam, bu sowal meň gaharymy getirmedi. İçinde gödegräk ýalňys bar diýäýmeseň, gürrüňiň jany ýogam däl. Ejem kiçiliginden keselli bolany üçin mekdebe bermändirler. Onuň Hudaý tarapyn zehini bolup, türkmen halk dessanlaryny, "Görogly" eposyny, klassyklarymyzyň goşgularyny ýatdan öwrenipdir. Ejemiň öz gürrüňlerine görä, ol "Göroglynyň" "Bezirgen" şahasyny, Seydiniň "Goşa pudagym" dessanyny aýdyp, öýlerine gelen aýallary agladar ekeni. Ejem goşgy ýazmaga kiçiliginden başlapdyr. Oba adamlarynyň şatlygyna şatlanyp, olaryň üstünligine goşgy ýazyp göwünlerini awlar ekeni.

-Eje, senem goşgularyňy gazet-žurnallara beren bolsaň, belli şahyr bolup giderdiň, diýenimizde, ol nägilelik bilen hüňürdädi:

-Ulugyz onda-munda görnüp yörse gowy bolmaz diýip, daýylarym rugsat bermedi. Ol çaga wagty gören düýşüni tä ömrüniň ahyryna çenli gaýtalap gezdi. Düýşünde oňa bir garry baba galam görkezip, "Seniň çöregiň şundandyr" diýipdir. Ejem:

-Özüň-ä galam tutup çörek iýmedim, "bu saňa yşarat bolmaly"diýerdi. Kakam pahyr meniň üstünligime hemmelerden beter begenerdi. Bir gün goşgymy alyp aýal doganymyň öýüne gidipdir. Ol:

-Kaka gazedi başaşak tutupsyň ahyry, diýende:

-Aý, nähili bolsa-da, munda meň gyzymyň goşgusy bar diýip, okap bermegini haýyş edipdir. Kakam

bilen baglanyşykly ýene bir wakany ýatlamak meniň üçin has ýakymly.

Men uniwersitetiň 3-nji kursunda okap ýörkäm, SSSR Ýazyjylar soýuzynyň agzalygyna kabul edildim. Bu habar biziň öýmüze uly şatlyk getirdi. Kakam gaýdanym-da agzalyk şahadatnamamy goýmagymy haýyş etdi. Pahyr ýaňky şahadatnamanyň daşyna dolabilen matasyny dolapdyr-da, işdeşlerine görkezmäge äkidipdir. Traktorçylar elläp görjek bolsalar:

-Yok, seredip oňayyň, ellemäň, elleseňiz eliňiziň ýagy ýokar, diýip elletmändir. Kakam hakynda ýene-de bir ýatlama.

Mekdep döwrüm telewideniýede "Gözýetim" atly aýdym-sazly gepleşik ýaýlyma berildi. Gepleşikde çykyş etmek isleýän dörediji ýaşlara öz talantyny görkezmäge mümkinçilik berilýändigini habar berildi. Men redaksiýa hat ýazdym. Aradan kän wagt geçmänkä, žurnalist Kümüş Meläýewadan maňa çakylyk haty geldi. Mekdebimiziň direktoryndan rugsat sorasam:

-Kim ol seni telewideniýä çagyryp ýören, diýip närazylyk bilen ýüzüme seretdi. Öýe gelip gürrüň berdim welin kakam gatyranyň:

- Düş öňüme diýip, özi meni Aşgabada alyp gaýtdy. Şol gepleşikde okan goşgymy henizem ýatlaýan.

Ene-atany kiçijik zat bilen bolsa-da, begendirmek iň uly bagtdyr. Men käteler teleýaýlymlarda, radioda çykyş edesim gelmese-de, şolary begenirmegiň hatyrasyna çykyş ederdim. Sebäbi meniň çykyşlarymyň her biri olaryň başyny göge ýetirýärdi.

Meniň ilkinji ýazan goşgymyň ady "Watan hakda oýlanmady". Şol wagtky etrap gazediniň redaktory Gurbandurdy Gylyjow:

-Jigim, goşgyň gowşagrak. Her näme-de bolsa, göwnüň galmasyn, şu gezek çykaraly. Ýöne kämilleşmek üçin gaýrat et, diýipdi. Meniň çagalykdan gowy görýän şahyrym Kerim Gurbannepesowdy. Men ony ähli şahyrdan eý görýärdim. Şahyryň telewideniýedäki, gazet-žurnallardaky çykyşlaryna sabyrsyzlyk bilen garaşardym. Bir gün "goşgularymy Kerim aga iberip görsem nähili bolarka?" diýen pikir kelläme geldi. Şahyryň "Yaşlyk dramasy" maňa örän güýçli täsir edipdi. Şol täsirlenmäniň esasynda Kerim aga bagyşlap ýazan goşgymy iberdim. Goşgy diýip iberen zadymyň ne başy bar, ne aýagy. Kapiýasy hiç zady yok. Goşgynyň nämedigine düşünip başlanymdan soň, "ibermesem boljak ekeni" diýip öz-özümä käýindim ýördüm.

Kerim Gurbannepesowyň beýleki şahyrlara meňzemeýän ajaýyp häsiýetleriniň biri, o-da şahyr gelen hatlary jogapsyz goýmaýar ekeni. Ine-de günleriň bir günü 1986-njy ýylyň güýzi, maňa Kerim şahyrdan hat geldi. Hatyň mazmuny şeýledi.

"Şähribossan salam! Ýakymly, mähirli hatyň üçin sag bol! Sen ýaňy 8-nji klasda okaýan hem bolsaň, 10-njy klas gyzlaryň pikir ýöredişini ýaly pikir ýöretmegi başaryarsyň. Megerem sen zehinli gyzsyň. Galanlary ýuwaş-ýuwaşdan gelmeli zatlar. Men saňa okuwyňda goşa-goşa başlyklar, durmuşyň-da goşa-goşa şatlyklar arzuw edýärin"

Meniň şol günki begenäýşimi diýsene! Meniň şondan soň birneme özüme ynamym artyp başlady. Goşgy hakynda has çynlakaý pikir edip ugradym.

Orta mekdebi 1988-nji ýylda tamamlap, Magtymguly adyndaky Türkmen döwlet uniwerstetiniň türkmen dili we edebiyaty fakultetine okuwa synanyşdym. Okuwa girip bilmänimden soň, obamyzdaky çagalar bagynda terbiýeçi bolup işe başladym. Uniwerstetiň ýokardaky agzalan fakultetine 1990-njy ýylda okuwa girdim. Meniň okuwa girmekligim döredijilik dünýäsine aralaşmagym üçin äden iň aýgtyly ädimidi. Talyp döwrümde goşgularym ýurdumyzda neşir edilýän gazet-žurnallaryň ählisinde diýen ýaly yzly-yzyna çap edilip ugrady. 1993-nji ýylda 50 müň nusgalykda çykan "Ene balyk" atly kitabym şol ýylky çykan iň gowy kitap hökmünde baş baýragy aldy. Mundan başga-da maňa Magtymguly adyndaky ýaşlar baýragyny berdiler.

Meniň öňümde iň uly sowal keserip durdy? Okuwy gutaranymdan soň nireä gitmeli? Gazet-žurnallarda işlemegi halamazdym. Häzirem şeýle. Ertirdren agşama çenli bir ýerde oturyp işlemek meniň başaryjak zadym däl. Okuwy tamamladym. Uçurymlary işe ugradýan komissiónyň çakylygyna bardyk.

Türkmenistanyň halk artisti Bazar Amanowyň gyzy professor Maral Bazarowna Amanowa şol wagtlar uniwerstetiň okuw işleri boýunça prorektorydy. Ol:

-Hormatly adamlar! Şähribossan biziň talantly şahyrymyz. Ony oba ugratsak ýitip gider. Men beýle şahyryň ýitip gitmegini islemeýän. Eger garşy bolmasaňyz, Şähribossany uniwerstetimizde mugallym edip alyp galaýsak nähili bolarka?! diýip komissiónyň agzalaryna ýüzlendi. Olar hem

razylaşdylar. Şeýlelikde men ýurdumyzda iň baýry ýokary okuw mekdepleriniň biri bolan Magtymguly adyndaky Türkmen Döwlet Uniwerstetinde işe başladym.

Deryalarda joşgunlardyr-gaýtgyňlaryň bolşy ýaly, meniň durmuşymda hem öňe gitmeler yza gaýdyşlar köp boldy. Daşary ýurtlarda geçirilen halkara poeziýa festiwallarynyň birnäçesine gatnaşdym.

1996-njy ýylyň Maý aýynda durmuşa çykdim. Adamym uniwerstetiň Daşary ýurt dilleri fakultetiniň arap dili bölümini gutardy. Ol meniň döredijiligim hakynda ýeke-täk aladalanýan adam. Maňa deňişli kitaplaryň, gazet-žurnallaryň goragçysy. Men gerek zadymyň niredendigini şondan sorayan. Hojalykdaky ähli ýükler onuň öz boýnuna. Ol meni hiç tarapdan biynjalyk etmeyär. Allahym onuň ömrüni uzak etsin. Hudaýa şükür bagtly maşgalam bar. 3 gyzym,1oglum. Aýşa, Emine, Muhammetosman-Hatyja (ekizler).

Hormatly okyjylar! Şu kitapdaky goşgular siziň ýürek taryňyzyň ýekejesini kakyp bilse, men özümi bagtly saýaryn.

Size söýgi bilen Şähribossan!

Kitaby elektron görnüşe geçiren Gurban Geldiýew Begnazarowiç. 2016 ýylyň Dekabr aýynyň 20-sine.

Alynan çeşme pelsepe edebi portal.